

My Dear Brother Abdul Ghaffar Janbah Sahib

Assalamo Alaikum WW

I am sending you the copy of the following post under discussion on the discussion forum of ahmedi.org. This is a 60 page pamphlet written by the elders of Lahori Jamaat to the members of Pakistan National Assembly after Ahmadies were declared Kafir in 1974.

I shall appreciate if you please give your response and highlight the contents of this pamphlet where you feel you disagree with the beliefs of Lahori Jamaat.

Your response will be a source of light to so many Ahmadies who have failed to understand and recognize the status of Hazrat Masih Maud AS.

Convey my regard to your family.

Wassalam,

Mushtaq Ahmed Malik

حضرت بائے سلسلہ احمدیہ کا مقام و مرتبہ

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ
وَآخَرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ ۝ ذَٰلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۝ (جمعہ-۳-۴-۵)

وہی ہے، جس نے اُمیوں کے اندر انہی میں سے ایک رسول بھیجا جو ان پر اُسکی آیتیں پڑھتا ہے اور انہیں پاک کرتا ہے اور انہیں کتاب اور حکمت سکھاتا ہے اور وہ پہلے یقیناً کھلی گمراہی میں پڑے تھے۔ اور ان کے سوا ایک دوسری قوم میں بھی وہ اُس کو بھیجے گا جو ابھی تک اُن سے نہیں ملی اور وہ غالب حکمت والا ہے۔ یہ اللہ کا فضل ہے جس کو چاہتا ہے دیتا ہے۔ اور اللہ بڑے فضل والا ہے۔

امریکہ سے میرے ایک مہربان دوست نے (جو میری ویب سائٹ کے ایک مستقل قاری ہیں اور اس ناطے کا کسار کے ساتھ حسن ظن رکھتے ہیں۔ صرف یہی نہیں بلکہ وہ تحقیق حق کے سلسلہ میں ایک دفعہ بطور خاص امریکہ سے خاکسار کے ہاں کیل (جرمنی) بھی تشریف لاچکے ہیں۔ اللہ تعالیٰ انہیں جزائے خیر عطا فرمائے آمین۔) ”احمدیہ انجمن اشاعت اسلام لاہور“ کا شائع کردہ ایک رسالہ بعنوان ”آئین پاکستان اور مسلمان فرقہ احمدیہ“ میری طرف بھیجا ہے اور ساتھ ہی اپنی اس خواہش کا بھی اظہار فرمایا ہے کہ میں اس ”رسالہ“ کی روشنی میں حضرت بائے سلسلہ احمدیہ کے مقام و مرتبہ کی وضاحت کروں۔ (مذکورہ رسالہ افادۂ عام کیلئے قبل ازیں خاکسار اپنی ویب سائٹ پر لگا چکا ہے تاکہ مطالعہ اور تحقیق سے دلچسپی رکھنے والے دوستوں پر تصویر کے دونوں رخ واضح ہو جائیں۔ معلوم ہوتا ہے یہ رسالہ احمدیہ انجمن اشاعت اسلام لاہور نے حضرت مہدی و مسیح موعود کے مقام و مرتبہ کے حوالہ سے (جو وہ سمجھتے ہیں) ۱۹۷۴ء کی اسمبلی کی کاروائی کے دوران اپنے نقطہ نظر کے طور پر پیش کیا تھا۔ خاکسار صدق دل سے یقین محکم رکھتا ہے کہ اللہ تعالیٰ نے اس عاجز کو ۲۰ فروری ۱۸۸۶ء کی الہامی پیشگوئی میں مذکور کی غلام کی بشارت کا مصداق بنایا ہے۔ اللہ تعالیٰ نے اس حقیقت کا انکشاف مجھ پر وسط دسمبر ۱۹۸۳ء کے بعد فرمایا۔ چونکہ یہ عاجز مدعی غلام مسیح الزماں ہے اور نہ صرف خالی مدعی ہے بلکہ اپنی سچائی کے حق میں ایک بُراں قاطعہ بھی رکھتا ہے لہذا اس حیثیت سے آپوں اور غیروں پر حضرت بائے سلسلہ احمدیہ کے مقام و مرتبہ کی وضاحت کرنا میری ذمہ داری ہے۔

مثلاً مشہور ہے کہ ”ہونہار بروا کے چکنے چکنے پات“۔ یوں تو حضرت بائے سلسلہ احمدیہ مذہب باطلہ کی تردید میں ہوش و ہواس سنبھالتے ہی لگ گئے تھے لیکن سب سے پہلے آپ کے علم کلام کی جدت اور زور کا مظاہرہ جس سے اپنے اور بیگانے سبھی حیرت زدہ ہو گئے وہ آپ کی مشہور و معروف تصنیف ”براہین احمدیہ“ تھی۔ اس کتاب کو پڑھ کر دوستوں اور دشمنوں سب کو اس حقیقت کا اعتراف کرنا پڑا کہ دین اسلام کی حفاظت اور مدافعت جس طرح اس کتاب میں کی گئی ہے اس کی مثال پہلے اسلامی تیرہ صدیوں میں نہیں ملتی۔ چنانچہ مولوی محمد حسین بٹالوی جو فرقہ اہل حدیث کے ایک سرکردہ راہنما تھے اس کتاب پر تبصرہ کرتے ہوئے لکھتے ہیں:-

(۱) ”یہ کتاب اس زمانہ میں موجودہ حالت کی نظر سے ایسی کتاب ہے جس کی نظیر آج تک اسلام میں شائع نہیں ہوئی اور آئندہ کی خبر نہیں لَعَلَّ اللّٰهُ يُحْدِثُ بَعْدَ ذَٰلِكَ أَمْرًا۔ اور اس کا مؤلف بھی اسلام کی مالی و جانی و قلمی و لسانی و حالی و قالی نصرت میں ایسا ثابت قدم نکلا ہے جس کی نظیر مسلمانوں میں بہت کم پائی جاتی ہے۔ ہمارے ان الفاظ کو کوئی ایشیائی مبالغہ سمجھے تو ہم کو کم سے کم ایک ایسی کتاب بتا دے جس میں جملہ فرقہ ہائے مخالفین اسلام خصوصاً آریہ و برہمن سماج سے اس زور شور سے مقابلہ پایا جاتا ہو۔ اور دو چار ایسے اشخاص انصار اسلام کی نشان دہی کرے جنہوں نے اسلام کی نصرت مالی و جانی و قلمی و لسانی کے علاوہ حالی نصرت کا بھی بیڑا اٹھالیا ہو۔ اور مخالفین اسلام اور منکرین الہام کے مقابلہ میں مردانہ تحدی کے ساتھ یہ دعویٰ کیا ہو کہ جس کو وجود الہام کا شک ہو وہ ہمارے پاس آ کر اس کا تجربہ و مشاہدہ کر لے۔ اور اس تجربہ و مشاہدہ کا اقوام غیر کو مزہ بھی چکھادیا ہو۔“ (اشاعت السنہ جلد ہفتم نمبر ۶ صفحہ ۱۶۹-۱۷۰)

(۲) لدھیانہ کے مشہور صوفی بزرگ جن کے عقیدت مندوں کی تعداد ہزاروں میں تھی جب براہین احمدیہ آپ کی نظروں سے گزری تو آپ اس کے متعلق ارشاد فرماتے ہیں:-
”یہ کتاب دین اسلام اور نبوت محمد ﷺ اور قرآن شریف کی حقانیت کو تین سو (۳۰۰) مضبوط دلائل عقلی اور نقلی سے ثابت کرتی ہے اور عیسائی، آریہ، نیچریہ، ہنود اور برہمن سماج وغیرہ جمیع مذاہب مخالف اسلام کو آزر و عزت تحقیق رد کرتی ہے۔ حضرت مصنف نے دس ہزار روپیہ کا اشتہار دیا ہے کہ اگر کوئی مخالف اسلام یا مکملہ اسلام تمام دلائل یا نصف یا خمس تک بھی رد کر دے تو مصنف صاحب اپنی جائیداد دس ہزار کی اُسکے نام منتقل کر دیں گے۔۔۔ اس چودھویں صدی کے زمانہ میں کہ ہر ایک مذہب و ملت میں ایک طوفان بے تمیزی

برپا ہے بقول شخصے، کافر نئے نئے ہیں مسلمان نئے نئے۔ ایک ایسی کتاب اور ایک ایسے مجتہد کی بیشک ضرورت تھی جیسی کہ کتاب براہین احمدیہ۔ اسکے مؤلف جناب مخدوم مولانا میرزا غلام احمد صاحب دام فیوضہ ہیں۔ جو ہر طرح سے دعویٰ اسلام کو مخالفین پر ثابت فرمانے کیلئے موجود ہیں۔۔۔ سن شریف حضرت کا چالیس یا پینتالیس کا ہوگا۔ اصلی وطن اجداد کا قدیم ملک فارس معلوم ہوتا ہے۔ نہایت خلیق، صاحب مروت و حیا، جوان رعنا چہرہ سے محبت الہی ٹپکتی ہے۔ اے ناظرین۔ میں سچی نیت اور کمال جوش صداقت سے التماس کرتا ہوں کہ بیشک وشبہ جناب میرزا صاحب موصوف مجد وقت اور طالبان سلوک کیلئے آفتاب اور گرما ہوں کیلئے خضر اور منکرین اسلام کے واسطے سیف قاطع اور حاسدوں کے واسطے جھت بالغہ ہیں۔ یقین جانو کہ پھر ایسا وقت ہاتھ نہ آئے گا آگاہ ہو کہ امتحان کا وقت آ گیا ہے اور حجت الہی قائم ہو چکی ہے اور آفتاب عالمتاب کی طرح بدلائل قطعیہ ایسا ہادی کامل بھیج دیا گیا ہے کہ بچوں کو نور بخشے اور ظلمات و ضلالت سے نکالے اور جھوٹوں پر حجت قائم کرے۔“ (حیات طیبہ مؤلف حضرت شیخ عبدالقادر مرحوم ”سابق سوداگر مل“ صفحہ ۲۸-۲۹)

(۳) مولوی محمد شریف صاحب جو مشہور مسلم اخبار ”منشور محمدی“ بنگلور کے ایڈیٹر تھے انہوں نے اس کتاب کے متعلق اپنے اخبار میں یہ تبصرہ فرمایا:-
”اس کتاب کی زیادہ تعریف کرنی حد امکان سے باہر ہے اور حقیقت یہ ہے کہ جس تحقیق و تدقیق سے اس کتاب میں مخالفین اسلام پر حجت اسلام قائم کی گئی ہے وہ کسی تعریف و توصیف کی محتاج نہیں!۔“ حاجت مشاطہ نیست روئے دلآرام را

مگر اتنا تو کہنے سے ہم بھی نہیں رک سکتے کہ بلاشبہ کتاب لا جواب ہے اور جس زور و شور سے دلائل حتمہ بیان کیے گئے ہیں اور مصنف مدظلہ نے اپنے مشکوفات و الہامات کو بھی مخالفین اسلام پر ظاہر کر دیا ہے اس میں اگر کسی کو شک ہو تو مکاشفات الہی اور انوار نامتناہی جو عطیہ الہی ہیں ان سب کو فیض صحبت مصنف سے مستفیض ہو کر پاوے اور عین الیقین حاصل کر لے۔ اثبات اسلام و حقیقت نبوت و قرآن میں یہ لا جواب کتاب اپنا نظیر نہیں رکھتی۔۔۔ یہ وہ عالی مضامین اور قاطع دلائل ہیں جن کے جواب کیلئے مخالفین کو دس ہزار کی تحریص دلائی گئی ہے اور اشتہار دیئے ہوئے عرصہ ہو چکا۔ مگر کسی کو قلم اٹھانے کی اب تک طاقت نہیں ہوئی۔“ (حیات طیبہ مؤلف حضرت شیخ عبدالقادر مرحوم ”سابق سوداگر مل“ صفحہ ۵۰ بحوالہ منشور محمدی ۵ جمادی الآخر ۱۳۰۱ھ)

حضرت بانئے سلسلہ احمدیہ اپنے ایک اشتہار میں فرماتے ہیں:- ”کتاب براہین احمدیہ جس کو خدا تعالیٰ کی طرف سے مؤلف نے ملہم اور مامور ہو کر بغرض اصلاح و تجدید دین تالیف کیا ہے جس کیساتھ دس ہزار روپیہ کا اشتہار ہے۔۔۔ اور مصنف کو اس بات کا بھی علم دیا گیا ہے کہ وہ مجد وقت ہے اور روحانی طور پر اس کے کمالات مسیح بن مریم کے کمالات سے مشابہ ہیں اور ایک کو دوسرے سے بشدت مناسبت و مشابہت ہے۔“ (مجموعہ اشتہارات جلد ۲۳-۲۴)

حضرت بانئے سلسلہ احمدیہ کے ان الفاظ سے ظاہر ہے کہ ”براہین احمدیہ“ کی تالیف کے وقت تک آپ کا دعویٰ صرف مجد وقت ہونے کا تھا۔ مزید برآں یہ بات بھی قابل ذکر ہے کہ اس وقت نزول مسیح ابن مریم کے متعلق آپ کا بھی وہی عقیدہ تھا جو عامۃ المسلمین کا تھا۔ آپ براہین احمدیہ میں لکھتے ہیں:-

”عسی ربکم ان یرحم علیکم وان عدم عدنا وجعلنا جہنم للكافرين حصیراً۔ خدائے تعالیٰ کا ارادہ اس بات کی طرف متوجہ ہے جو تم پر رحم کرے اور اگر تم نے گناہ اور سرکشی کی طرف رجوع کیا تو ہم بھی سزا اور عقوبت کی طرف رجوع کریں گے۔ اور ہم نے جہنم کو کافروں کے لیے قید خانہ بنا رکھا ہے۔ یہ آیت اس مقام میں حضرت مسیح کے جلالی طور پر ظاہر ہونے کا اشارہ ہے۔ یعنی اگر طریق رفیق اور نرمی اور لطف اور احسان کو قبول نہیں کریں گے اور حق محض جو دلائل واضحہ اور آیات بینہ سے کھل گیا ہے اس سے سرکش رہیں گے تو وہ زمانہ بھی آنیوالا ہے کہ جب خدائے تعالیٰ مجرمین کے لیے شدت اور عصف اور قہر اور سختی کو استعمال میں لائے گا اور حضرت مسیح علیہ السلام نہایت جلالیت کے ساتھ دنیا پر اتریں گے اور تمام راہوں اور سرکوں کو خس و خاشاک سے صاف کر دیں گے اور کج اور ناراست کا نام و نشان نہ رہے گا اور جلال الہی گمراہی کے تخم کو اپنی تجلی قہری سے نیست و نابود کر دے گا۔ اور یہ زمانہ اس زمانہ کیلئے بطور ارباب کے واقع ہے یعنی اُس وقت جلالی طور پر خدائے تعالیٰ اتمام حجت کرے گا۔ اب بجائے اسکے جمالی طور پر یعنی رفیق اور احسان سے اتمام حجت کر رہا ہے۔“ (روحانی خزائن جلد ۱۰ صفحہ ۶۰۱ تا ۶۰۲ حاشیہ در حاشیہ)

نزول مسیح ابن مریم سے متعلق آنحضرت ﷺ کی پیش خبری

سب سے پہلے تو ان وجوہات کا جائزہ لیا جائے جو مسلمانوں میں حیات مسیح ابن مریم اور آپ کا زندہ بجسم عضوی آسمان سے نازل ہونے ایسے مشرکانہ عقائد کا باعث بنی ہیں؟ میرے خیال میں اسکی درج ذیل وجوہات ہیں۔

(۱) پہلی وجہ یہ ہے کہ چونکہ عیسائیت کی بنیاد حیات مسیح پر استوار ہے اور عیسائی حیات مسیح ابن مریم کے قائل ہیں۔ اگرچہ آغاز اسلام میں بہت سارے عیسائی حلقہ گوش اسلام ہو

گئے تھے لیکن پھر بھی حیات مسیح ابن مریم کا یہ مشرکانہ عقیدہ بدستور اُنکے اذہان میں زندہ رہا اور پھلتا پھولتا رہا۔

(۲) مسلمانوں میں حیات مسیح ابن مریم کے اس مشرکانہ عقیدے کے پیدا ہونے اور پھیلنے کی دوسری وجہ قرآن کریم کی بعض مبہم اور متشابہ آیات کے غلط تراجم اور تفسیر نویسی بنی ہیں۔ میں بطور نمونہ چند آیات ذیل میں درج کرتا ہوں:-

☆ ”وَرَسُولًا إِلَىٰ بَنِي إِسْرَآءَ يَلِيَّ إِنِّي قَدْ جِئْتُكُمْ بِبَيِّنَةٍ مِّن رَّبِّكُمْ أَنِّي أَخْلُقُ لَكُمْ مِّنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ وَأُبْرِئُ الْأَكْمَةَ وَالْأَبْرَصَ وَأُخِي الْمَوْتَىٰ بِإِذْنِ اللَّهِ وَأَنْبِئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ إِنَّ فِي ذَٰلِكَ لَآيَةً لَّكُمْ إِن كُنتُمْ مُّؤْمِنِينَ“ (ال عمران: ۵۰) ترجمہ:- اور بنی اسرائیل کی طرف رسول (بنا کر بھیجے گا) کہ میں تمہارے پاس تمہارے رب کی طرف سے ایک نشان لے کر آیا ہوں کہ میں تمہارے لیے بعض طینی خصلت رکھنے والوں سے پرندہ کی طرح پیدا کروں گا۔ پھر میں ان میں ایک نئی روح پھونکوں گا۔ جس پر وہ اللہ کے حکم ماتحت اڑنے والے ہو جائیں گے اور میں اللہ کے حکم کے ماتحت اندھے کو اور مبرص کو اچھا کروں گا اور مردوں کو زندہ کروں گا اور جو کچھ تم کھاؤ گے اور جو کچھ تم اپنے گھروں میں جمع کرو گے اسکی تمہیں خبر دوں گا (اور) اگر تم مومن ہو تو اس میں تمہارے لیے ایک نشان ہوگا۔

☆ ”وَقَوْلِهِمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَٰكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا ۚ بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا ۝ وَإِنَّ مِنْ أَهْلِ الْكِتَابِ لَآلِئًا لَّيُؤْمِنَنَّ بِهِ قَبْلَ مَوْتِهِ وَيَوْمَ الْقِيَمَةِ يَكُونُ عَلَيْهِمْ شَهِيدًا ۝“ (النساء: ۱۵۸-۱۵۹-۱۶۰) ترجمہ:- اور اُن کے کہنے کے سبب سے کہ اللہ کے رسول مسیح عیسیٰ ابن مریم کو ہم نے یقیناً قتل کر دیا ہے (یہ سزا ان کو ملی ہے) حالانکہ نہ انہوں نے اُسے قتل کیا اور نہ انہوں نے اُسے صلیب پر لٹکا کر مارا بلکہ وہ ان کیلئے (مصلوب کے) مشابہ بنادیا گیا اور جن لوگوں نے اس میں اختلاف کیا ہے وہ یقیناً اس شک میں ہیں۔ انہیں اس کے متعلق کوئی بھی علم نہیں ہے۔ ہاں (صرف) وہم کی پیروی (کر رہے ہیں) اور انہوں نے اس (واقعہ کی اصلیت) کو پوری طرح نہیں سمجھا۔ (۱۵۸) واقعہ یہ ہے کہ اللہ نے اُس کا اپنی طرف رفع کیا تھا (یعنی اپنے حضور میں عزت و رفعت بخشی تھی) کیونکہ اللہ غالب اور حکمت والا ہے۔ (۱۵۹) اہل کتاب میں سے ایک بھی نہیں جو اس (واقعہ) پر اپنی موت سے پہلے ایمان نہ لاتا رہے۔ اور وہ قیامت کے دن اُن پر گواہ ہوگا۔ (۱۶۰)

قرآن کریم کی ان چار آیات کے علاوہ اور بھی آیات ہیں جو مسلمانوں میں حیات مسیح ابن مریم اُسکے خالق طیور اور رحی اموات ایسے مشرکانہ عقائد کا باعث بنی ہیں لیکن سر دست یہ چار آیات اس ثبوت کے لیے کافی ہیں اور مزید تفصیل میں اس وقت جانے کی ضرورت بھی نہیں کیونکہ میرا موضوع اسکی اجازت نہیں دیتا۔

(۳) اللہ تعالیٰ نے اپنے پیارے نبی ﷺ کی اُمت کی آزمائش کی خاطر اپنے نبی ﷺ کے مبارک منہ سے ایسا حکیمانہ کلام نکلوا یا جس سے آزمائش کی وہ غرض پوری ہوگی۔ آنحضرت ﷺ کے اس حکیمانہ کلام کو نہ سمجھنے کی وجہ سے بھی بعض لوگ حیات مسیح ابن مریم کے اس دَجَل میں پھنس گئے۔ مثلاً آنحضرت ﷺ ارشاد فرماتے ہیں:-

(۱) عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ وَالَّذِي نَفْسِي بِيَدِهِ لَيُوشِكَنَّ أَنْ يَنْزَلَ فِيكُمْ ابْنُ مَرْيَمَ حَكَمًا عَدْلًا فَيَكْسِرُ الصَّلِيبَ وَيَقْتُلُ الْخِنْزِيرَ وَيَضَعُ الْحِزْبَةَ وَيُفِيضُ الْمَالَ حَتَّى لَا يَقْبَلَهُ أَحَدٌ حَتَّى تَكُونَ السَّجْدَةُ الْوَاحِدَةُ خَيْرًا مِنَ الدُّنْيَا وَمَا فِيهَا ثُمَّ يَقُولُ أَبُو هُرَيْرَةَ فَأَقْرَأُ وَإِنْ شِئْتُمْ وَأَنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ الْأَيُّهُ مُتَّفَقٌ عَلَيْهِ (مشکوٰۃ شریف جلد ۳ صفحہ ۴۹- متفق علیہ) ترجمہ:- ابو ہریرہؓ سے روایت ہے کہ رسول اللہ ﷺ نے فرمایا اس ذات کی قسم جس کے قبضہ میں میری جان ہے عیسیٰ ضرور تم میں نازل ہونگے اور عادل حاکم ہونگے صلیب کو توڑیں گے خنزیر قتل کریں گے۔ جزیہ معاف کریں گے مال عام ہو جائے گا یہاں تک کہ کوئی اس کو قبول نہیں کرے گا۔ یہاں تک کہ ایک سجدہ دنیا و مافیہا سے بہتر ہوگا۔ پھر ابو ہریرہؓ کہتے اگر چاہتے ہو تو یہ آیت پڑھو۔ ”نہیں کوئی اہل کتاب سے گمراہ سکے مرنے سے پہلے ایمان لے آئے گا“۔ (متفق علیہ)

(۲) عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ كَيْفَ أَنْتُمْ إِذَا نَزَلَ ابْنُ مَرْيَمَ فِيكُمْ وَأَمَامَكُمْ مِنْكُمْ۔ (مشکوٰۃ شریف جلد ۳ صفحہ ۴۹- متفق علیہ) ترجمہ:- ابو ہریرہؓ سے روایت ہے کہ رسول اللہ ﷺ نے فرمایا کیسے ہو گے تم جب ابن مریم نازل ہوگا تم میں اور تمہارا امام تم میں سے ہوگا۔

ہم دیکھتے ہیں کہ حضرت حکیم الامت اور مخبر صادق ﷺ نے اپنے حکیمانہ کلام میں ”ابن مریم“ اور ”نزول“ کے الفاظ استعمال فرمائے ہیں۔ آپ ﷺ نے تو یہ الفاظ بطور استعارہ استعمال فرمائے تھے لیکن علمائے اُمت غلط فہمی کی وجہ سے ان الفاظ سے حضرت مسیح ابن مریمؑ کا آسمان سے اصالتاً نزول سمجھ بیٹھے۔ میری نظر میں مسلمانوں میں حیات مسیح ابن مریم کے مشرکانہ عقیدے کے پیدا ہونے اور پھیلنے کی یہ تین بڑی وجوہات ہیں۔ اُنیسویں صدی عیسوی کی نویں دہائی (۱۸۸۰ء تا ۱۸۹۰ء) وہ زمانہ تھا جب کہ سارے ہندوستان میں عیسائیوں کے تبلیغی مشن قائم ہو چکے تھے اور لاکھوں اور کروڑوں کی تعداد میں کتب، پمفلٹ اور اشتہارات مفت تقسیم کیے جا رہے تھے۔ جگہ جگہ سے رَبَّنَا الْمَسِيحُ رَبَّنَا الْمَسِيحُ کی صدائیں بلند ہو رہی تھیں اور زندہ جاوید اور تقدس کے تحت پر بیٹھنے والا جس نے قرب قیامت میں آسمان سے جلالی نزول فرما کر خدائی بادشاہت کو قائم کرنا تھا وہ یسوع مسیح ماضی

قراردیا جارہا تھا۔ مذہبی اعتقادات کے لحاظ سے مسلمانوں کو مرتد بنانے کیلئے عیسائی مبلغوں کے پاس سب سے بڑا حربہ یہ تھا کہ یسوع مسیح آسمان پر زندہ موجود ہے اور وہی دنیا کی رستگاری اور اقوام عالم کی نجات کیلئے آخری زمانہ میں جلالی شان کیساتھ آسمان سے نازل ہوگا۔ تمام انبیاء بشمول محمد (ﷺ) چونکہ اس جہان فانی سے کوچ کر چکے ہیں اور وہ کسی کی مدد نہیں کر سکتے۔ لہذا زندہ کو چھوڑ کر مردہ کے پیچھے لگنا عقلمندی نہیں ہے۔ اس وجہ سے مسلمانوں کا خصوصاً تعلیم یافتہ طبقہ دین اسلام سے بدظن ہو کر عیسائیت کی گود میں جارہا تھا۔ چنانچہ اس مایوسی کی حالت میں حضرت بائے سلسلہ احمدیہ نے ۱۸۹۱ء میں تین رسالے فتح اسلام، توضیح مرام اور ازالہ اوہام تحریر فرمائے اور ساتھ ہی یہ اعلان بھی فرمایا کہ اللہ تعالیٰ نے اپنے خاص الہام سے مجھ پر ظاہر فرمایا ہے کہ! ”مسیح ابن مریم رسول اللہ فوت ہو چکا ہے اور اُس کے رنگ میں ہو کر وعدہ کے موافق تُو آیا ہے۔ وَكَانَ وَعْدُ اللَّهِ مَفْعُولًا۔“

اَنْتَ مَعِيَ وَ اَنْتَ عَلَى الْحَقِّ الْمُبِينِ۔ اَنْتَ مُصِيبٌ وَ مُعِينٌ لِلْحَقِّ۔“ (روحانی خزائن جلد ۳ صفحہ ۴۰۲ بحوالہ ازالہ اوہام) عربی عبارت کا ترجمہ:- اور اللہ کا وعدہ پورا ہو کر رہے گا۔ تُو میرے ساتھ ہے اور تُو روشن حق پر قائم ہے۔ تُو راہ صواب پر ہے اور حق کا مددگار ہے۔

حضرت بائے سلسلہ احمدیہؒ مزید اپنے رسالے ”فتح اسلام“ میں فرماتے ہیں:-

”اور مجھ پر خدا تعالیٰ نے اپنے الہام کے ذریعہ سے کھول دیا کہ حضرت مسیح ابن مریم بھی درحقیقت ایک ایمان کی تعلیم دینے والا تھا جو حضرت موسیٰ سے چودہ (۱۴۰۰) سو برس بعد پیدا ہوا۔ اس زمانہ میں کہ جبکہ یہودیوں کی ایمانی حالت نہایت کمزور ہو گئی تھی اور وہ بوجہ کمزوری ایمان کے اُن تمام خرابیوں میں پھنس گئے تھے جو درحقیقت بے ایمانی کی شاخیں ہیں۔ پس جب کہ اس اُمت کو بھی اپنے نبی ﷺ کی بعثت کے عہد پر چودہ سو برس کے قریب مدت گزری تو وہی آفات ان میں بھی بکثرت پیدا ہو گئیں جو یہودیوں میں پیدا ہوئی تھیں تا وہ پیشگوئی پوری ہو جو اُن کے حق میں کی گئی تھی۔ پس خدا تعالیٰ نے ان کے لیے بھی ایک ایمان کی تعلیم دینے والا مثیل مسیح اپنی قدرت کاملہ سے بھیج دیا۔ مسیح جو آنے والا تھا یہی ہے چاہو تو قبول کرو۔“ (روحانی خزائن جلد ۳ صفحہ ۱۰۸ حاشیہ)

بعد ازاں آپؒ نے ”ازالہ اوہام“ میں قرآن مجید اور احادیث صحیحہ سے وفات مسیح ثابت کر کے نہایت قوی دلائل سے اپنا مثیل مسیح ابن مریم ہونا ثابت کر دیا۔ یہ ایک ایسا موضوع ہے جس پر قریباً ایک صدی سے بحث و مباحثہ ہوتا چلا آ رہا ہے۔ وہ لوگ جو حضرت مسیح ابن مریم ناصری کو آسمان پر چڑھا کر بیٹھے ہیں اور آخری زمانہ میں آسمان سے اُسی کے معجز جسم عنصری نزول کے منتظر ہیں اُنکے ہاتھ میں اس عقیدہ کے حق میں کوئی قوی دلیل نہیں ہے۔ یہ مسلمانوں کا صرف ایک پیدائشی عقیدہ تھا جو کہ درج بالا جوہات کی بنا پر آہستہ آہستہ اسلام میں داخل ہو گیا اور اس میں کوئی بھی صداقت نہیں تھی۔ حضرت بائے سلسلہ احمدیہؒ ”ازالہ اوہام“ میں فرماتے ہیں:-

ابن مریم مرگیا حق کی قسم۔ داخل جنت ہوا وہ محترم

مارتا ہے اُسکو فرقاں سر بسر۔ اُس کے مرجانے کی دیتا ہے خبر

وہ نہیں باہر ہا اموات سے۔ ہو گیا ثابت یہ تیس آیات سے

یہ تھے وہ معروضی حالات جن میں حضرت بائے سلسلہ احمدیہ نے ۱۸۹۱ء میں قطعی دلائل کیساتھ اپنے مسیح موعود ہونے کا دعویٰ اُمت کے آگے پیش کیا تھا۔ لیکن وفات مسیح ابن مریم کے قطعی ثبوت کے باوجود اُمت کی اکثریت اپنے پیدائشی عقیدہ ”حیات مسیح ابن مریم“ پر اڑی رہی۔ اُس وقت کے علمائے اسلام بھی آپؒ کے وفات مسیح ابن مریم پر دلائل کو توڑ کر آپؒ کی صداقت کو تو نہ جھٹلا سکے لیکن غصہ میں آ کر انہوں نے آپؒ کا اخراج از اسلام اور آپؒ کی تکفیر شروع کر دی۔

ظہور مہدی سے متعلق آنحضرت ﷺ کی پیش خبری

مثیل مسیح ابن مریم کی طرح احادیث میں ایک پیشگوئی مثیل مصطفیٰ ﷺ کے متعلق بھی پائی جاتی ہے جسے دوسرے الفاظ میں ”امام مہدی“ کے نام سے موسوم کیا جاتا ہے۔ حدیث کے الفاظ سے صاف پتہ چلتا ہے کہ آنحضرت ﷺ اپنے مثیل یا بروز کی خبر دے رہے ہیں کیونکہ آپ ﷺ فرماتے ہیں کہ وہ ”خُلُق اور خَلْق“ میں میری مانند ہوگا۔ حضرت عبداللہؓ فرماتے ہیں:- ”عَنْ عَبْدِ اللَّهِ رَضِيَ اللَّهُ عَنْهُ عَنِ النَّبِيِّ ﷺ قَالَ لَوْ لَمْ يَبْقَ مِنَ الدُّنْيَا إِلَّا يَوْمٌ لَطَوَّلَ اللَّهُ ذَلِكَ الْيَوْمَ حَتَّى يَبْعَثَ رَجُلًا مِثِّي أَوْ مِنْ أَهْلِ بَيْتِي يُوَاطِئُ اسْمُهُ اسْمِي وَأَبِيهِ اسْمُ أَبِي بَمَلًا الْأَرْضُ قِسْطًا وَعَدْلًا كَمَا مِلْتُ ظُلْمًا وَجَوْرًا۔“ (ابوداؤد کتاب الحمدي)۔ ترجمہ:- حضرت عبداللہؓ سے روایت ہے کہ نبی ﷺ نے فرمایا کہ اگر دنیا سے ایک دن بھی باقی رہ گیا تو اللہ تعالیٰ اس دن کو لمبا کر دے گا یہاں تک کہ وہ مجھ میں سے یا میرے اہل بیت میں سے ایک شخص کو بھیجے گا اُس کا نام میرا نام اور اُس کے باپ کا نام میرے باپ کا نام ہوگا۔ وہ زمین کو عدل و انصاف سے اس طرح بھر دے گا جیسے وہ پہلے ظلم و جور سے بھری ہوئی تھی۔

آنحضرت ﷺ نے مندرجہ بالا الفاظ میں اپنی اُمت کو آئندہ زمانے میں ظاہر ہونیوالے امام مہدی کی پیشگوئی فرمائی اور ظاہر ہے کہ یہ پیشگوئی آنحضرت ﷺ نے اللہ تعالیٰ سے

الہام پا کر بیان فرمائی ہوگی۔ یہ پیشگوئی فرماتے وقت آنحضرت ﷺ نے یقیناً امام مہدی کی سچائی کی کوئی نشانی بھی بتائی ہوگی۔ اگر آئندہ ظاہر ہو نیوالے کسی روحانی وجود کی پیشگوئی میں اُس کی سچائی کو پرکھنے کے لیے کوئی نشانی نہیں ہوگی تو پھر لوگ اُس سچے موعود کو کس طرح پہنچائیں گے۔؟ یہ کس طرح ممکن ہے کہ آنحضرت ﷺ ایک روحانی وجود کے متعلق کوئی پیشگوئی تو کریں لیکن اُس موعود وجود کی سچائی کی کوئی نشانی نہ بتائیں۔؟ بلاشبہ آنحضرت ﷺ نے اپنے معبود مہدی کی پیشگوئی میں اُس کی نشانی بھی بتائی تھی۔ جیسا کہ آپ ﷺ کے درج ذیل الفاظ سے ظاہر ہے:-

”عَنْ مُحَمَّدِ بْنِ عَلِيٍّ قَالَ: إِنَّ لِمَهْدِيٍّ آيَتَيْنِ لَمْ تَكُنَا مُنْذُ كَلَفِ السَّمَوَاتِ وَالْأَرْضِ تَنْكَسِفُ الْقَمَرُ لِأَوَّلِ لَيْلَةٍ مِنْ رَمَضَانَ وَتَنْكَسِفُ الشَّمْسُ فِي النُّصْفِ مِنْهُ وَلَمْ تَكُنَا مُنْذُ خَلَقَ اللَّهُ السَّمَوَاتِ وَالْأَرْضَ.“ (سنن دارقطنی کتاب العیدین باب صفۃ صلوٰۃ الخوف والکسوف)۔

ترجمہ۔ حضرت امام محمد باقر (حضرت امام علی زین العابدین کے صاحبزادے اور حضرت امام حسینؑ کے پوتے) روایت کرتے ہیں کہ ہمارے مہدی کی سچائی کے دو نشان ایسے ہیں کہ جب سے زمین و آسمان پیدا ہوئے وہ کسی کی سچائی کیلئے اس طرح ظاہر نہیں ہوئے۔ چاند کو اُسکے گرہن کی تاریخوں میں سے پہلی تاریخ (یعنی ۱۳) کو گرہن ہوگا اور سورج کو اُسکے گرہن کی تاریخوں میں سے درمیانی تاریخ (یعنی ۲۸) کو گرہن ہوگا اور جب سے اللہ نے زمین و آسمان کو پیدا کیا، ان دونوں کو اس سے پہلے بطور نشان کبھی گرہن نہیں ہوا۔

آنحضرت ﷺ کی اس پیشگوئی کے مطابق حضرت بائے سلسلہ احمدیہ نے ۱۸۹۱ء میں ہی مہدی مسعود ہونے کا دعویٰ بھی کیا تھا۔ آپ اپنے مسیح موعود اور مہدی مسعود ہونے کے دعاوی کے متعلق اپنی کتاب ”اتمام الحجۃ“ میں فرماتے ہیں:-

☆ ”وَبَشِّرْنِي وَقَالَ:-----”إِنَّ الْمَسِيحَ الْمَوْعُودَ الَّذِي يَرْفُقُونَهُ وَالْمَهْدِيَّ الْمَسْعُودَ الَّذِي يَنْتَظِرُونَهُ هُوَ أَنْتَ. نَفَعُ مَا نَشَاءُ فَلَا تَكُونَنَّ مِنْ الْمُتَمَتِّرِينَ.“ (تذکرہ صفحہ ۲۰۹۔ اتمام الحجۃ ۱۸۹۲ء بحوالہ روحانی خزائن جلد ۸ صفحہ ۲۷۵)

ترجمہ۔ خدا نے مجھے بشارت دی اور کہا کہ وہ مسیح موعود اور مہدی مسعود جس کا انتظار کرتے ہیں وہ تو ہے۔ ہم جو چاہتے ہیں کرتے ہیں۔ پس تو شک کر نیوالوں میں سے نہ ہو۔

حضرت مرزا غلام احمدؒ نے مہدی معبود ہونے کا دعویٰ ۱۸۹۱ء میں کیا تھا۔ آپ کے اس دعویٰ کے تین سال بعد یعنی مارچ اور اپریل ۱۸۹۴ء میں مہدی معبود کی سچائی سے متعلقہ آنحضور ﷺ کا بیان فرمودہ متذکرہ بالا خسوف و کسوف کا نشان آسمان پر ظاہر ہو گیا۔ یہ ایک ایسا زبردست نشان تھا جسے کوئی بھی جھوٹا مدعی مہدویت اپنے آپ کو سچا ثابت کرنے کیلئے آسمان پر ظاہر نہیں کر سکتا تھا۔؟ جیسا کہ آپ اپنی کتاب ”تحفہ گولڑویہ“ میں فرماتے ہیں:-

☆ ”ان تیرہ سو برسوں میں بہتیرے لوگوں نے مہدی ہونے کا دعویٰ کیا مگر کسی کیلئے یہ آسمانی نشان ظاہر نہ ہوا۔۔۔۔۔ مجھے اس خدا کی قسم ہے جس کے ہاتھ میں میری جان ہے کہ اس نے میری تصدیق کیلئے آسمان پر یہ نشان ظاہر کیا ہے۔“ (تحفہ گولڑویہ ۱۹۰۰ء بحوالہ روحانی خزائن جلد ۷ صفحات ۱۴۲، ۱۴۳)

اُمّتِ محمدیہ میں نبوت کا مسئلہ

قرآن مجید میں تخلیق آدم علیہ السلام کا واقعہ کئی جگہوں پر پڑھنے کو ملتا ہے۔ حضرت آدمؑ اور حواؑ کو زمین پر اتارنے سے پہلے اللہ تعالیٰ نے انہیں نصیحت فرمائی کہ ”فَإِذَا يَا تَيْنَكُمْ مِّنِّي هُدًى“ (سورۃ البقرہ: ۳۹) پس اگر تم کو پہنچے میری طرف سے ہدایت۔ یہاں ”هُدًى“ سے انبیاء و رسل اور پیغمبروں کا سلسلہ مراد ہے جو اللہ تعالیٰ سے ہدایت پا کر لوگوں تک پہنچاتے ہیں۔ اللہ تعالیٰ سے بڑھ کر اور کس کو علم ہے کہ انسان کمزوریوں کیساتھ پیدا کیے گئے ہیں۔ ان کیساتھ نفس لگا دیا گیا ہے۔ یہ غلطیاں بھی کریں گے۔ ان سے گناہ بھی سرزد ہونگے اور انہیں وقتاً فوقتاً میری ہدایت کی ضرورت پڑے گی۔ اللہ تعالیٰ اپنے بندوں تک اپنی ہدایت بذریعہ انبیاء و رسل پہنچاتا ہے۔ آنحضرت ﷺ کی بعثت سے پہلے مختلف قوموں اور گروہوں کی طرف نبی آتے رہے۔ یہ سب علاقائی اور قومی نبی تھے۔ مثلاً حضرت آدمؑ سے لے کر حضرت عیسیٰؑ تک۔ ان پیغمبروں کو اپنے اپنے زمانے میں اللہ تعالیٰ کی طرف سے جو ہدایتیں ملتی رہیں وہ سب جُزوقتی ہدایتیں تھیں۔ پندرہ صدیاں پہلے اللہ تعالیٰ نے حضرت محمد مصطفیٰ ﷺ کو رحمت العالمین (الانبیاء: ۱۰۸) بنا کر سب نوع انسان کی طرف آپ ﷺ کو مبعوث فرمایا (سبا: ۲۹) اور آپ ﷺ پر ایک کامل شریعت ایک کامل کتاب قرآن مجید کی شکل میں نازل فرمائی۔ انبیاء و رسل کا یہ موعود سلسلہ حضرت آدمؑ سے چلا آ رہا ہے اور اس وعدہ میں پہلے کبھی تخلف نہیں ہوا اور نہ آئندہ انشاء اللہ تعالیٰ اس وعدہ میں کوئی تخلف ہو سکتا ہے۔ آنحضرت ﷺ سے پہلے بھی جب کوئی نبی دنیا میں آتا تو اس نبی کی زندگی میں اُس کی قوم اُس کا ڈٹ کر مقابلہ کرتی اور اُس کی تکذیب کرتی لیکن اُس کی وفات کے بعد کہنے لگ جاتی کہ اس نبی کے بعد اللہ تعالیٰ کوئی نبی مبعوث نہیں کرے گا۔ لہذا ختم نبوت کی یہ ”روحانی بیماری“ بہت پُرانی ہے۔ اللہ تعالیٰ فرماتا ہے:-

”وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ طَحْتُمْ إِذَا هَلَكَ قُلْتُمْ لَنْ يَبْعَثَ اللَّهُ مِنْ بَعْدِهِ رَسُولًا ط كَذَلِكَ يُضِلُّ اللَّهُ مَنْ هُوَ

مُسْرِفٌ مُّرْتَابٌ۔“ (المومن: ۳۵) ترجمہ۔ اور یوسف اس سے پہلے دلائل کیساتھ تمہارے پاس آچکا ہے مگر تم جو کچھ وہ تمہارے پاس لایا تھا اسکے بارہ میں شک ہی میں رہے، یہاں تک کہ جب وہ فوت ہو گیا تو تم نے کہنا شروع کیا کہ اللہ اسکے بعد کوئی رسول مبعوث نہیں کرے گا اسی طرح اللہ ہر حد سے گزرنے والے (اور) شبہ کر نیوالے کو گمراہ قرار دیتا ہے۔

اب اُمت محمدیہ میں بعض لوگ آنحضرت ﷺ کی بعثت کے بعد نبوت کے اس دائمی سلسلہ کو منقطع خیال کرتے ہیں اور ختم نبوت کے جواز کیلئے سورۃ احزاب کی آیت نمبر ۴۱ پیش کی جاتی ہے۔ اس آیت میں اللہ تعالیٰ فرماتا ہے:-

”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ط وَكَانَ اللَّهُ بِكُلِّ شَيْءٍ عَلِيمًا۔“ محمد (ﷺ) تمہارے جوان مردوں میں سے کسی کے باپ نہیں لیکن اللہ تعالیٰ کے رسول ہیں اور خاتم النبیین ہیں اور اللہ ہر ایک چیز سے خوب آگاہ ہے۔

آیت خاتم النبیین کی تشریح قرآن مجید کی دوسری آیات کی روشنی میں

اب سوال یہ ہے کہ سورۃ احزاب کی متذکرہ بالا آیت کریمہ میں ”خاتم النبیین“ سے کیا مراد ہے؟ کیا اس اصطلاح سے آنحضرت ﷺ کے بعد انبیاء و رسل کے سلسلہ کا خاتمہ یعنی ختم نبوت مراد ہے یا اس حکیمانہ اصطلاح کے کوئی اور معنی ہیں؟ اول تو یہ یاد رہے کہ خاتمہ کا لفظت کی زبر سے استعمال کیا گیا ہے نہ کہ خاتمہ کا لفظت کی زیر سے جو اس کے معنی آخری کیے جائیں۔ مزید برآں ہم جانتے ہیں کہ قرآن مجید کی بعض آیات بعض دیگر مبہم اور متشابہ آیات کی تفسیر خود کر دیتی ہیں۔ سورۃ احزاب کی آیت نمبر ۴۱ میں ”خاتم النبیین“ کے الفاظ بظاہر مبہم اور اختلافی ہیں۔ ان الفاظ کے حقیقی معنی کے متعلق قرآن مجید ہمیں کیا خبر دیتا ہے؟ یاد رہے کہ قرآن مجید کی پہلی سورۃ کا نام ”فاتحہ“ ہے۔ فاتحہ کے لغوی معنی کھولنے کے ہیں اور اسی لیے اس سورۃ کو ”فاتحۃ الكتاب“ کہتے ہیں۔ اس سورۃ کے چند اور نام بھی ہیں مثلاً یہ اُم القرآن بھی ہے اور السبع المثانی بھی ہے اور القرآن العظیم بھی ہے۔ اس سورۃ کے متعلق ”السبع المثانی“ کا لفظ قرآن کریم میں بھی آیا ہے۔ اللہ تعالیٰ فرماتا ہے: وَلَقَدْ آتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ (الحجر: ۸۸) اور ہم نے یقیناً تجھے سات دہرائی جانوالی (آیات) اور عظمت والا قرآن دیا ہے۔ اسی طرح اس سورۃ کے بہت سارے فضائل حدیثوں میں بیان ہوئے ہیں مثلاً نسائی نے ابی بن کعب سے روایت کی ہے۔ ”قَالَ رَسُولُ اللَّهِ ﷺ مَا أَنْزَلَ اللَّهُ فِي التَّوْرَةِ وَلَا فِي الْإِنْجِيلِ مِثْلَ أُمِّ الْقُرْآنِ وَهِيَ السَّبْعُ الْمَثَانِي وَهِيَ مَقْسُومَةٌ بَيْنِي وَبَيْنَ عَبْدِي وَلِعَبْدِي مَا سَأَلَ (كتاب الافتتاح فضل فاتحہ الكتاب) آنحضرت ﷺ نے فرمایا۔ اللہ تعالیٰ نے نہ توراۃ میں نہ انجیل میں کوئی ایسی سورۃ اتاری ہے جیسی کہ اُم القرآن یعنی سورۃ فاتحہ ہے اور اس کا ایک نام السبع المثانی بھی ہے اور اللہ تعالیٰ نے اس کے بارے میں مجھے فرمایا ہے کہ وہ میرے اور میرے بندے کے درمیان حصّہ مساوی بانٹ دی گئی ہے اور اس کے ذریعہ سے میرے بندے جو دعا مجھ سے کریں گے وہ ضرور قبول کی جائے گی۔ ہم جانتے ہیں کہ اللہ تعالیٰ نے اس عظیم سورۃ میں کہ جس سے قرآن مجید کی ابتداء ہوئی اور وہ جو اس کے مضامین کو کھولنے والی ہے ہمیں یہ دعا سکھائی ہے:-

(۱) ”إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ۝“ (فاتحہ: ۶-۷) ہمیں سیدھے راستہ کی طرف چلا۔ اُن لوگوں کے راستے پر جن پر تو نے انعام کیا۔ جن پر نہ تو (تیرا) غضب نازل ہو اور نہ وہ گمراہ ہوئے۔

جس ہستی نے آنحضرت ﷺ پر مکہ میں سورۃ فاتحہ نازل فرمائی تھی اُس کو معلوم تھا کہ اُس نے اپنے پیارے نبی ﷺ پر مدینہ میں سورۃ احزاب کی متذکرہ بالا آیت ”خاتم النبیین“ بھی نازل فرمائی ہے۔ اسکے باوجود یہ سورۃ ہم پر واضح کر رہی ہے کہ اللہ تعالیٰ نے اپنے پیارے حبیب ﷺ کی معرفت اُمت محمدیہ کو ایسے سیدھے راستے پر چلنے کی دعا سکھائی ہے جس پر چلنے والوں کو اُس نے پہلے بھی اپنے انعام یافتہ بندوں میں شامل فرمایا تھا۔ اب یہ کیسے ہو سکتا تھا کہ اللہ تعالیٰ اپنے پیارے حبیب ﷺ کی اُمت کو سیدھی راہ پر چلنے کی دعا تو سکھائے اور پھر اُمت قیامت تک یہ دعا مانگتی بھی رہے لیکن اللہ تعالیٰ اُنکی یہ دعا قبول نہ فرمائے۔؟ ایسا الغفل (نعوذ باللہ) اللہ تعالیٰ کی طرف منسوب نہیں کیا جاسکتا کہ وہ اپنے بندوں کو ایسی دعائیں سکھائے جو اُس نے قبول نہ کرنی ہوں۔ اور پھر اللہ تعالیٰ نے اس سورۃ میں ہی ”صراطِ مستقیم کی طرف ہدایت“ کا ذکر نہیں فرمایا بلکہ وہ ایک دوسری جگہ پر فرماتا ہے۔ ”وَلَهْدَيْنَهُم صِرَاطًا مُسْتَقِيمًا۔“ (نساء: ۶۹) یعنی اگر اُمت محمدیہ آنحضرت ﷺ کے فیصلوں پر عمل اور آپ کی فرمانبرداری کرے گی تو اللہ تعالیٰ انہیں ضرور صراطِ مستقیم کی طرف ہدایت دے گا۔ اب یہاں کوئی سوال کر سکتا ہے کہ کیا دلیل ہے اس بات کی کہ ”صراطِ مستقیم کی طرف ہدایت“ بخشنے سے اللہ تعالیٰ کی مراد نبوت کا انعام بھی ہوتا ہے۔؟ اللہ تعالیٰ اس سوال کا جواب ہمیں سورۃ انعام میں عنایت فرماتا ہے:-

”وَتِلْكَ حُجَّتُنَا آتَيْنَاهَا إِبْرَاهِيمَ عَلَى قَوْمِهِ ط نَرُفَعُ دَرَجَتٍ مِّنْ نَّشَأٍ ط إِنَّ رَبَّكَ حَكِيمٌ عَلِيمٌ ۝ وَهَبْنَا لَهُ إِسْحَاقَ وَيَعْقُوبَ ط كُلًّا هَدَيْنَا وَنُوحًا هَدَيْنَا مِنْ قَبْلُ

وَمِنْ ذُرِّيَّتِهِ دَاوُدَ وَسُلَيْمَانَ وَأَيُّوبَ وَيُوسُفَ وَمُوسَى وَهَارُونَ ط وَكَذَلِكَ نَجْزِي الْمُحْسِنِينَ ۝ وَزَكَرِيَّا وَيَحْيَى وَعِيسَى وَإِلْيَاسَ ط كُلٌّ مِّنَ الصَّالِحِينَ ۝ وَإِسْمَاعِيلَ وَإِسْحَاقَ وَيُونُسَ وَنُوحًا ط وَكُلًّا فَضَّلْنَا عَلَى الْعَالَمِينَ ۝ وَمِنَ آبَاءِهِمْ وَذُرِّيَّتِهِمْ وَأَخْوَانِهِمْ وَأَحْسَبُهُمْ إِلَى صِرَاطٍ مُسْتَقِيمٍ ۝ ذَلِكَ هُدَى اللَّهِ يَهْدِي بِهِ مَن يَشَاءُ مِنْ عِبَادِهِ ط وَكَوْا شُرَكَاءَ الْوَحْيِ عَنْهُمْ مَا كَانُوا يَعْمَلُونَ ۝ أُولَئِكَ الَّذِينَ هَدَى اللَّهُ فَبِهُدَاهُمُ اقْتَدِهْ ط قُلْ لَا أَسْأَلُكُمْ عَلَيْهِ أَجْرًا ط إِنَّ هُوَ إِلَّا ذِكْرٌ لِّلْعَالَمِينَ ۝“ (سورة الانعام: ۹۱ تا ۹۴)

ترجمہ۔ یہ ہماری حجت تھی جو ہم نے ابراہیم کو اُس کی قوم کے خلاف عطا کی۔ ہم جس کو چاہتے ہیں درجات میں بلند کر دیتے ہیں۔ یقیناً تیرا رب حکیم (اور) علیم ہے۔ اور اس (ابراہیم) کو ہم نے اسحاق اور یعقوب عطا کئے۔ سب کو ہم نے ہدایت دی۔ اور نوح کو ہم نے اس سے پہلے ہدایت دی تھی اور اس (ابراہیم) کی ذریت میں سے داؤد کو اور سلیمان کو اور ایوب کو اور یوسف کو اور موسیٰ کو اور ہارون کو بھی۔ اور اسی طرح ہم احسان کرنے والوں کو جزا عطا کیا کرتے ہیں۔ اور زکریا اور یحییٰ اور عیسیٰ اور ایلیاس (کو بھی)۔ یہ سب کے سب صالحین میں سے تھے۔ اور اسماعیل کو اور الیسع کو اور یونس کو اور لوط کو بھی۔ اور ان سب کو ہم نے تمام جہانوں پر فضیلت بخشی۔ اور ان کے آباء و اجداد میں سے اور ان کی نسلوں میں سے اور ان کے بھائیوں میں سے (بھی بعض کو فضیلت بخشی) اور انہیں ہم نے چن لیا اور صراطِ مستقیم کی طرف انہیں ہدایت دی۔ یہ ہے اللہ کی ہدایت جس کے ذریعہ وہ اپنے بندوں میں سے جس کی چاہتا ہے راہنمائی کرتا ہے۔ اور اگر وہ شرک کر بیٹھتے تو ان کے وہ اعمال ضائع ہو جاتے جو وہ کرتے رہے۔ یہ وہ لوگ تھے جن کو ہم نے کتاب اور حکمت اور نبوت عطا کی۔ پس اگر یہ لوگ اس کا انکار کر دیں تو ہم یہ ایک ایسی قوم کے سپرد کر دیں گے جو ہرگز اس کے منکر نہیں ہونگے۔ یہی وہ لوگ ہیں جنہیں اللہ نے ہدایت دی پس ان کی (اس) ہدایت کی پیروی کر۔ تو کہہ دے کہ میں تم سے اس کا کوئی اجر نہیں مانگتا۔ یہ تو تمام جہانوں کیلئے محض ایک نصیحت ہے۔

کیا ان آیات سے یہ بات قطعی طور پر ثابت نہیں ہوتی کہ ”صراطِ مستقیم کی ہدایت“ میں نبوت کی نعمت شامل ہے اور اللہ تعالیٰ نے سابق انبیاء علیہم السلام (ابراہیم، اسحاق، یعقوب، نوح، داؤد، سلیمان، ایوب، یوسف، موسیٰ، ہارون، زکریا، یحییٰ، عیسیٰ، ایلیاس، اسماعیل، الیسع، یونس اور لوط) کا ذکر فرما کر اور ان کی مثالیں دے کر صراطِ مستقیم کی ہدایت کی وضاحت فرمادی ہے؟ اب جب کہ اللہ تعالیٰ نے اُمت محمدیہ کو آنحضرت ﷺ کی معرفت صراطِ مستقیم کی طرف ہدایت کی دعا سکھائی ہے تو پھر کوئی معقول انسان یہ کیسے گمان کر سکتا ہے کہ اُمت محمدیہ نبوت ایسی نعمت عظمیٰ سے محروم ہے؟ ہو سکتا ہے یہاں کسی کے ذہن میں یہ وسوسہ پیدا ہو کہ کیا منعم علیہ گروہ میں انبیاء بھی شامل ہیں؟ خاکسار جواباً عرض کرتا ہے کہ نہ صرف انبیاء منعم علیہ گروہ میں شامل ہیں بلکہ سب سے بڑا روحانی انعام نبوت ہی تو ہے اور اللہ تعالیٰ نے اس وسوسہ کی تردید کیلئے سورۃ فاتحہ میں بیان فرمودہ ”صِرَاطَ الَّذِينَ أَنْعَمْتَ عَلَيْهِمْ“ کی وضاحت سورۃ النساء کی درج ذیل آیات میں فرمادی ہے۔ اللہ تعالیٰ فرماتا ہے:-

(۲) ”وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا ۝ ذَلِكَ الْفَضْلُ مِنَ اللَّهِ ط وَكَفَى بِاللَّهِ عَلِيمًا ۝“ (النساء: ۷۰-۷۱) ترجمہ۔ اور جو اللہ اور اس رسول کی اطاعت کریں گے وہ ان لوگوں میں شامل ہونگے جن پر اللہ نے انعام کیا ہے یعنی انبیاء اور صدیقین اور شہداء اور صالحین اور یہ لوگ اچھے رفیق ہیں۔ یہ اللہ تعالیٰ کی طرف سے فضل ہے اور اللہ تعالیٰ سب امور کو بہتر جانتا ہے۔

اس آیت سے ثابت ہو گیا کہ منعم علیہ گروہ میں دیگر انعامات کیساتھ نبوت کا انعام بھی شامل ہے اور یہی سب سے بڑا روحانی انعام ہے۔ اب جب اللہ تعالیٰ نے ہمیں منعم علیہ گروہ میں شامل ہونے کیلئے ایک مقبول دعا سکھائی ہے اور منعم علیہ گروہ میں نبی بھی شامل ہیں تو پھر ایک سچا مسلمان قرآن کریم کی اس تعلیم کے برخلاف یہ عقیدہ کیسے اختیار کر سکتا ہے کہ اُمت محمدیہ نبوت ایسی عظیم الشان نعمت سے محروم ہے؟ کلام اللہ میں تضاد نہیں ہو سکتا اور کلام اللہ کی بعض آیات دیگر آیات کی تفسیر خود ہی کر دیتی ہیں۔ جس طرح کہ متذکرہ بالا آیت خاتم النبیین کی تفسیر بھی یہاں سورۃ فاتحہ، الانعام اور سورۃ النساء میں موجود ہے۔ اور یہ کہ ”آیت خاتم النبیین“ کا مطلب قطعی طور پر یہ نہیں ہے کہ نبوت کی نعمت آنحضرت ﷺ کے بعد ختم ہو چکی ہے بلکہ اس آیت کے معانی کچھ اور ہیں اور اس کا تفصیلی ذکر آگے آئے گا۔ بعض لوگ اس آیت میں یہ شبہ پیدا کر دیتے ہیں کہ لفظ ”مَعَ“ کے معنی ”ساتھ“ کے ہیں اور اس طرح اللہ تعالیٰ اور اس کے رسول ﷺ کی پیروی میں کوئی انسان صرف انبیاء کیساتھ ہو سکتا ہے لیکن ان میں شامل نہیں ہو سکتا یعنی نبی نہیں ہو سکتا۔ یہ شبہ بالکل غلط ہے اور دراصل کلام اللہ کی معنوی تحریف ہے۔ اسکی درج ذیل دو جوہات ہیں۔

پہلی وجہ۔ اگر کوئی شخص اس آیت میں لفظ ”مَعَ“ کے معنی ”ساتھ“ کر کے یہ ثابت کرنا چاہتا ہے کہ کوئی انسان اللہ تعالیٰ اور اس کے رسول ﷺ کی پیروی میں صرف انبیاء کیساتھ ہو سکتا ہے لیکن نبی نہیں ہو سکتا تو پھر آیت مرقومہ بالا کے یہ معانی کرنے پڑیں گے کہ اللہ تعالیٰ اور اس کے رسول ﷺ کی پیروی میں کوئی بھی انسان نہ صرف کہ نبی نہیں ہو سکتا بلکہ وہ صدیق، شہید اور صالح بھی نہیں ہو سکتا بلکہ ان سب کیساتھ ہو سکتا ہے۔ اب سوال یہ پیدا ہوتا ہے کہ اُمت محمدیہ نبوت عظیمہ اللہ تعالیٰ کی بد نصیب اُمت ہے کہ اس میں کوئی انسان صالح بھی

نہیں ہو سکتا۔ یہ معافی یقیناً غلط ہیں اور عقل سلیم ان کو رد کرتی ہے کیونکہ آنحضرت ﷺ کے بعد امت محمدیہ میں کروڑوں انسان صالح ہو گزرے ہیں۔ اور جب انسان اللہ تعالیٰ اور اُس کے رسول ﷺ کی پیروی میں صالح ہو سکتا ہے تو پھر بلاشبہ اس آیت کے مطابق وہ نبی بھی ہو سکتا ہے۔ افسوس ان لوگوں پر جو تعصب میں اتنے اندھے ہو گئے کہ ایک برگزیدہ نبی کی مخالفت میں کلام اللہ کے معافی کو بھی بگاڑنے سے باز نہ آئے۔

دوسری وجہ۔ اللہ تعالیٰ نے لفظ ”مَعَ“ کا استعمال اپنے کلام میں بمعنی ”مِنْ“، یعنی ”میں“ بھی فرمایا ہے۔ مثال کے طور پر اللہ تعالیٰ نے مومنوں کو یہ دعا سکھائی ہے کہ وَتَوَفَّنَا مَعَ الْأُبْرَارِ۔ (سورۃ ال عمران ۱۹۴) یعنی اے اللہ ہمیں ابراہیم کیساتھ موت دے اور ہر مسلمان جانتا ہے کہ اس کے معافی یہ ہیں کہ اے اللہ ہمیں ابراہیم کے ساتھ شامل کر کے موت دے۔ یہ معافی کوئی نہیں کرتا کہ اے اللہ جس دن کوئی نیک آدمی مرے اُس دن اُس کے ساتھ ہمیں بھی ماریں۔ قرآن کریم میں دوسرے مقامات پر بھی لفظ ”مَعَ“ بمعنی ”مِنْ“ استعمال ہوا ہے۔ لیکن سر دست ایک ہی مثال کافی ہے کیونکہ ! مومن کی فراست ہو تو کافی ہے اشارہ

إِهْدِنَا الصِّرَاطَ الْمُسْتَقِيمَ سے متعلق بعض شبہات اور ان کا ازالہ

شبہ نمبر ۱۔ ”اَوَّلُ تَوْبَةٍ غُلَطَ“ کہ **إِهْدِنَا الصِّرَاطَ الْمُسْتَقِيمَ** میں ان چاروں جماعتوں کے درجات حاصل کرنے کی درخواست کی گئی ہے بلکہ اس میں تو صرف ان جماعتوں کی راہ پر چلنے کی اور قائم رکھنے کی درخواست ہے“ (تفسیر جواہر القرآن جلد اول صفحہ ۷۶، مفسر مولانا حسین علی)

جواب۔ یہ شبہ بالکل غلط ہے کیونکہ جو دعا اللہ تعالیٰ اپنے بندوں کو سکھائے وہ تو پہلے ہی مقبول ہوتی ہے اور جن روحانی نعماء کا اللہ تعالیٰ اپنے بندوں سے وعدہ فرمائے وہ ضرور انہیں بخشتا ہے۔ یہ جو کہا گیا ہے کہ دعا صرف منعم علیہ گروہ کی راہ پر چلنے اور قائم رہنے کی ہے اس سے بھی یہی ثابت ہوتا ہے کہ چونکہ پہلے انعام یافتہ لوگوں کو منعم علیہ گروہ کی راہ پر چلنے اور قائم رہنے کی وجہ سے ہی متذکرہ بالا روحانی نعمتیں ملیں تھیں۔ لہذا آج بھی یہ وعدہ موجود ہے اور آج بھی منعم علیہ گروہ کی راہ پر چلنے اور قائم رہنے کا وہی نتیجہ نکلے گا جو پہلے نکل چکا ہے۔

شبہ نمبر ۲۔ ”نیز درخواست اور دعا ہمیشہ ایسی چیز کے حاصل کرنے کیلئے کی جاتی ہے جس کا حصول کسب اور محنت سے ممکن ہو اور جس فضل و کمال کا حصول کسب اور محنت سے ناممکن ہو، اُس کیلئے درخواست کرنا بالکل بے معنی اور عبث ہے“ (ایضاً)

جواب۔ یہ شبہ بھی بالکل غلط ہے اور بعض علماء نے اپنی کم فہمی اور ناتجہی سے پیدا کیا ہے ورنہ کلام پاک اس کی تردید فرماتا ہے۔ یہ شبہ پیدا کرنے والے علماء کیا اللہ تعالیٰ سے زیادہ عقلمند تھے جو اللہ تعالیٰ نے اپنے بندوں کو وہ دعا سکھائی اور وہ وعدہ بخشا جو نعوذ باللہ پورا کرنے پر قادر نہیں تھا۔ حالانکہ ایک عام شریف انسان بھی اگر کسی سے کوئی وعدہ کرے گا تو وہ وہی وعدہ کرے گا جو وہ پورا بھی کر سکتا ہے اور پھر وقت پر اپنا وعدہ پورا بھی ضرور کرے گا۔ کیا ان کم فہم علماء کی نظر میں اللہ تعالیٰ نعوذ باللہ ایک شریف انسان سے بھی گیا گزرا ہے کہ وہ وعدہ تو اپنے بندوں سے کرے اور دعا بھی سکھائے لیکن جھوٹی (معاذ اللہ)۔ ثانیاً۔ کلام اللہ سے ثابت ہے کہ حضرت موسیٰؑ نے دعا کے ذریعہ اللہ تعالیٰ سے حضرت ہارونؑ کو مانگا تھا۔ اللہ تعالیٰ نے حضرت موسیٰؑ کی دعا قبول فرما کر نہ صرف حضرت ہارونؑ کو حضرت موسیٰؑ کا معاون بنایا بلکہ اُسے نبوت بھی بخشی۔ اور یہ سب کچھ دعا ہی کے ذریعہ ہوا۔

شبہ نمبر ۳۔ ”اگر بالفرض یہ مان لیا جائے کہ **إِهْدِنَا الصِّرَاطَ الْمُسْتَقِيمَ** میں ان چاروں جماعتوں کے درجات حاصل کرنے کی درخواست کی گئی ہے تو درجہ نبوت چونکہ کسب و ریاضت سے حاصل نہیں ہو سکتا بلکہ نبوت ایک محض وہی چیز ہے اور اسکے بارے میں قانون خداوندی یہ ہے اَللّٰهُ اَعْلَمُ حَيْثُ يَجْعَلُ رِسَالَتَهُ (انعام ۱۵) لہذا درخواست کا تعلق نبوت سے نہیں بلکہ درخواست سے صرف صدیقین، شہداء اور صالحین کے کمالات سے ہے۔“ (ایضاً)

جواب۔ یہ شبہ بھی بالکل غلط ہے کہ دعا صرف کسب و ریاضت سے حاصل ہونے والی شے کے متعلق ہو سکتی ہے بلکہ دعا ہر نعمت کے حصول کے لیے ضروری ہے۔ جس طرح ایک مریض کی شفاء کیلئے دعا اور دوا دونوں ضروری ہیں۔ اسی طرح ہر روحانی نعمت بشمول نبوت کے لیے بھی تدبیر اور دوا دونوں ضروری ہیں۔ حضرت جلال الدین رومیؒ فرماتے ہیں !۔ فکر کن در راہ نیکو خدمتے - تا نبوت یابی اندر اُمتے

ترجمہ۔ کہ نیکی کی راہ میں خدمت کی ایسی تدبیر کر کہ تجھے اُمت کے اندر نبوت مل جائے۔ (مثنوی مولانا روم دفتر اول صفحہ ۵۳)

یہاں تک یہ بات قطعی طور پر ثابت ہو گئی اور قرآن مجید اس کی تصدیق بھی کر رہا ہے کہ ”خاتم النبیین“ سے مراد اُمت محمدیہ میں نبوت کا مطلق خاتمہ نہیں ہے بلکہ اس حکیمانہ اصطلاح

کا مطلب کچھ اور ہے۔؟ اُمت محمدیہ میں انبیاء و رسل کے اس سلسلہ جاریہ کا بعض دیگر قرآنی آیات میں بھی ذکر ملتا ہے۔ مثلاً۔ اللہ تعالیٰ سورۃ الحج میں فرماتا ہے:-

(۳) ”اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ ط إِنَّ اللَّهَ سَمِيعٌ بَصِيرٌ۔“ (الحج۔ ۷۶) اللہ فرشتوں اور انسانوں میں سے بعض افراد کو بطور رسول چُن لیتا ہے۔ اللہ بہت سننے والا بہت دیکھنے والا ہے۔

اس آیت سے پہلے آنحضرت ﷺ کے مخاطبین کا ذکر ہے نہ کہ پہلی اُمتوں کے افراد کا ذکر۔ اُمت محمدیہ میں اگر آیت ”خاتم النبیین“ سے مراد نبوت و رسالت کا مطلق خاتمہ ہوتا تو اللہ تعالیٰ اس آیت میں فرشتوں کیساتھ انسانوں کے بطور رسول منتخب کرنے کا ذکر کیوں فرماتا۔؟ یہ آیت بھی اس پر دال ہے کہ آنحضرت ﷺ کے زمانہ نبوت میں بھی بوقت ضرورت اللہ تعالیٰ اُمت محمدیہ میں سے بعض افراد کو بطور رسول انتخاب فرماتا رہے گا۔ ایک دوسری جگہ پر اللہ تعالیٰ فرماتا ہے:-

”رَفِيعُ الدَّرَجَاتِ ذُو الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنْذِرَ يَوْمَ التَّلَاقِ“ (مومن۔ ۱۶) (وہ) اونچے درجوں والا عرش کا مالک ہے۔ اپنے حکم سے اپنے بندوں میں سے جس پر چاہتا ہے اپنا کلام نازل فرماتا ہے تاکہ وہ (بندہ خدا کی) ملاقات کے دن سے لوگوں کو ڈرائے۔

آیت خاتم النبیین کے باوجود اللہ تعالیٰ کا اپنے بندوں کو اپنی ملاقات کے دن سے ڈرانے کیلئے اپنے بندوں پر اپنا کلام نازل فرمانا کیا انبیاء و رسل کے سلسلہ جاریہ کی خبر نہیں دیتا ہے؟ اسی طرح سورۃ اعراف میں اللہ تعالیٰ فرماتا ہے:-

”يَبْنِيْ اٰدَمَ اِمًا يٰۤاٰتِيْنٰكُمْ رُسُلًا مِّنْكُمْ يَقْضُوْنَ عَلَيْكُمْ اٰمْرًا وَيُخْلِفُوْنَ عَلَيْكُمْ اٰمْرًا ۚ فَمَنِ اتَّقَىٰ وَاَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُوْنَ۔“ (اعراف: ۳۶) اے آدم کے بیٹو! اگر تمہارے پاس تم میں سے رسول بنا کر بھیجے جائیں اس طرح کہ وہ تمہارے سامنے میری آیات پڑھ کر سناتے ہوں تو جو لوگ تقویٰ اختیار کریں اور اصلاح کریں اُن کو نہ کسی قسم کا خوف ہوگا اور نہ وہ غمگین ہوں گے۔

کیا اللہ تعالیٰ نے ہم سب کو اس آیت میں نصیحت نہیں فرمائی کہ اے ابنائے آدم! جب میں تمہارے پاس تم میں سے رسول بنا کر بھیجوں تو تم کسی بھی رسول کا انکار نہ کرنا۔؟ بعض لوگ اس آیت کریمہ کو سورۃ البقرہ میں بیان فرمودہ قصہ آدم سے ملا کر غلط طور پر اُس کی آیت نمبر ۳۹ سے ملانے کی کوشش کرتے ہیں اور کہتے ہیں کہ اس آیت (سورۃ اعراف کی آیت نمبر ۳۶) میں متذکرہ اولاد آدم سے مراد نزول قرآن سے پہلے کی اولاد آدم ہے نہ کہ مراد نزول قرآن کے بعد کی یعنی موجودہ اولاد آدم۔ خاکسار یہاں یہ وضاحت کرنا چاہتا ہے کہ سورۃ البقرہ کی آیت نمبر ۳۹ میں بھی قیامت تک کیلئے اولاد آدم مخاطب ہے اور سورۃ اعراف کی آیت نمبر ۳۶ میں بھی قیامت تک کی اولاد آدم مخاطب ہے۔ اگر سورۃ اعراف کی آیت نمبر ۳۶ میں متذکرہ اولاد آدم سے مراد نزول قرآن سے پہلے کی اولاد آدم لی جائے تو ایسے استدلال کو تو بذات خود قرآن کریم ہی غلط ٹھہراتا ہے۔ مثال کے طور پر اسی آیت نمبر ۳۶ سے پہلے کی دو آیات نمبر ۲۷ اور ۲۸ کو لیتے ہیں۔

”يَبْنِيْ اٰدَمَ ۚ قَدْ اَنْزَلْنَا عَلَيْكُمْ لِبَاسًا يُؤَارِي سَوَاتِكُمْ وَرِبَاشًا طَوَّالًا وَلِبَاسًا تَقْوٰی ذٰلِكَ خَيْرٌ ط ذٰلِكَ مِنْ اٰیَةِ اللّٰهِ لَعَلَّهُمْ يَذَّكَّرُوْنَ ۝ يٰۤاٰتِيْنٰكُمْ اٰمْرًا ۚ فَمَنِ اتَّقَىٰ وَاَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُوْنَ۔“ (الاعراف: ۲۷-۲۸) ترجمہ۔ اے آدم کی اولاد! ہم نے تمہارے لیے ایک ایسا لباس پیدا کیا ہے جو تمہاری چھپانے والی جگہوں کو چھپاتا ہے اور زینت ہے اور تقویٰ کا لباس سب سے بہتر ہے۔ یہ اللہ کے احکام سے ہے تاکہ تم نصیحت حاصل کرو۔ اے آدم کے بیٹو! شیطان تم کو بہکانے دے جس طرح اس نے تمہارے والدین کو جنت سے نکالا تھا، ان دونوں سے ان کا لباس اُس نے چھین لیا تھا تاکہ ان پر ان کی چھپانے والی چیزیں ظاہر کر دے وہ اور اس کا قبیلہ تم کو دہاں سے دیکھتے ہیں جہاں سے تم ان کو نہیں دیکھتے۔ ہم نے شیطانوں کو کافروں کا دوست بنایا ہے۔

ان متذکرہ بالا آیات میں اللہ تعالیٰ نے اولاد آدم کو جو احکامات دیئے ہیں اور جو نصائح کیں ہیں، کیا یہ نصائح اور احکامات صرف نزول قرآن سے پہلے والی اولاد آدم کیلئے تھے۔؟ ہرگز نہیں۔ ایک عام آدمی بھی بخوبی سمجھ سکتا ہے کہ یہ احکامات اور نصائح نزول قرآن کے بعد قیامت تک ہر زمانے کی اولاد آدم کیلئے ہیں۔ وہ اولاد آدم جو نزول قرآن سے پہلے فوت ہو چکی ہے وہ ان آیات میں مخاطب کیسے ہو سکتی ہے۔؟ قرآن پاک میں جہاں کہیں بھی اولاد آدم کو اللہ تعالیٰ نے مخاطب کیا ہے اس سے مراد نزول قرآن کے بعد ہر زمانے کی اولاد آدم ہے۔ جب سورۃ اعراف کی ان آیات (۲۷-۲۸) میں مخاطب نزول قرآن کے بعد کی ہر زمانے کی اولاد آدم ہے تو پھر اسی سورۃ اعراف کی آیت نمبر ۳۶ میں نزول قرآن کے بعد کی ہر زمانے کی اولاد آدم مراد کیوں نہیں ہو سکتی۔؟ مزید برآں چونکہ آنحضرت ﷺ سے پہلے انبیاء علیہم السلام کو اپنے زمانوں میں جو خاص تعلیم اللہ تعالیٰ کی طرف سے ملی تھی وہ چونکہ قرآن پاک میں بھی کسی نہ کسی رنگ میں موجود ہے۔ اس لیے ہم کہہ سکتے ہیں کہ قرآن پاک کی عمومی تعلیم کی مخاطب ہر زمانے کی اولاد آدم ہے۔ لہذا اس طرح یہ

قطع طور پر ثابت ہو گیا کہ سورۃ اعراف کی آیت نمبر ۳۶ میں بطور خاص نزول قرآن کے بعد کی اولاد آدم مخاطب ہے اور انہی کے لیے یہ نصیحت ہے کہ اے آدم کے بیٹو! اگر تمہارے پاس تم میں سے رسول بنا کر بھیجے جائیں اس طرح کہ وہ تمہارے سامنے میری آیات پڑھ کر سناتے ہوں تو جو لوگ تقویٰ اختیار کریں اور اصلاح کریں اُن کو نہ کسی قسم کا خوف ہوگا اور نہ وہ غمگین ہوں گے۔

مندرجہ بالا آیات قرآنی کی روشنی میں یہ حقیقت روز روشن کی طرح واضح ہو جاتی ہے کہ روحانی انعامات کا سلسلہ بشمول نبوت و رسالت اُمت محمدیہ میں جاری و ساری ہے۔ نبوت و رسالت تو رحمت خداوندی ہے اور اللہ تعالیٰ اپنے بندوں کو اپنی رحمت اور اپنے فضل سے کیونکر محروم کر سکتا ہے۔ ہر وہ مسلمان جسکے دل میں تقویٰ ہے اور وہ جو قرآن مجید کو اللہ تعالیٰ کی کامل کتاب سمجھتا ہے اور اسے فرقان یعنی سچ اور جھوٹ میں فرق کرنے والا گردانتا ہے وہ متذکرہ بالا بحث کے بعد قرآنی تعلیم سے بغاوت کرتے ہوئے ختم نبوت یعنی آنحضرت ﷺ کی بعثت کے بعد نبوت و رسالت ایسی عظیم الشان نعمت کے خاتمہ کا سوچ بھی نہیں سکتا؟۔

جمال و حسن قرآن و رِجَالِ ہر مسلمان ہے۔ - قمر ہے چاند اوروں کا، ہمارا چاند قرآن ہے
نظیر اُس کی نہیں جتنی نظر میں فکر کر دیکھا۔ - بھلا کیونکر نہ ہو یکتا کلام پاک رحماں ہے
خدا کے قول سے قول بشر کیونکر برابر ہو۔ - وہاں قدرت یہاں در ماندگی فرقی نمایاں ہے

آیت خاتم النبیین کی تشریح سورۃ کوثر کی روشنی میں

سورۃ احزاب کی آیت نمبر ۴۱ میں اللہ تعالیٰ نے آنحضرت ﷺ کی جسمانی اُوت کی نفی فرمائی ہے اور ساتھ ہی یہ بھی فرمایا ہے کہ آپ اللہ تعالیٰ کے رسول اور خاتم النبیین ہیں۔ اب سوال یہ ہے کہ آنحضرت ﷺ کی جسمانی اُوت کی نفی کا آپ ﷺ کے رسول اور خاتم النبیین ہونے سے کیا تعلق ہے۔؟ مسلمانوں میں بعض لوگ ”خاتم النبیین“ کے معنی آئندہ نبیوں کو ختم کر دینا کرتے ہیں۔ لیکن یہ معنی کسی طرح بھی شانِ محمد ﷺ اور شانِ اسلام کے مطابق نہیں ہیں۔ ہم جانتے ہیں کہ جسمانی اولاد اور اس کا تسلسل اللہ تعالیٰ کی ایک بڑی نعمت ہے لیکن اس آیت کریمہ میں اللہ تعالیٰ نے اپنی کسی حکمتِ کاملہ کے تحت آنحضرت ﷺ کی جسمانی اولاد کی نفی فرمائی ہے۔ اگر خاتم النبیین کے معنی ”ہر قسم کے نبیوں کو ختم کر دینا“ لیے جائیں تو پھر آنحضرت ﷺ کی جسمانی اولاد کیساتھ ساتھ روحانی اولاد کی نفی ہو جاتی ہے۔ حالانکہ ایسے معنی محال بہ بد اہت قرآن کریم کی نصوص پیئہ سے مخالف پڑے ہوئے ہیں اور ان میں اس قدر مفاسد ہیں اور اس قدر خرابیاں ہیں کہ ممکن نہیں کو کوئی شخص ان سب کو اپنی نظر کے سامنے رکھ کر پھر ان کو بدیہی البطلان نہ کہہ سکے۔ مثلاً۔

(۱) اللہ تعالیٰ نے آپ ﷺ کو یہ جو فرمایا اِنَّا اَعْطَيْنَاكَ الْكُوثَرَ اس سورۃ کا نزول اُس وقت ہوا تھا جب ایک کافر نے کہا تھا کہ آپ ﷺ کی زینہ اولاد نہیں ہے۔ غالباً اُس نے آپ ﷺ کیلئے ”اُتر“ کا لفظ بھی بولا تھا تو اس کے جواب میں اللہ تعالیٰ نے فرمایا تَا هَا شَانِعَا هُوَ الْاَنْبَرُ اے محمد! تیرا دشمن ہی اُتر یعنی بے اولاد رہے گا۔ اُمت محمدیہ میں آج تک جتنے بھی روحانی لوگ آئے ہیں یا آئندہ آئیں گے وہ سب آپ ﷺ کی روحانی اولاد ہیں اور آپ کے علوم و برکات کے وارث ہیں۔ اس آیت کو جب ہم مَّا كَانَ مُحَمَّدًا ابًا اَحَدٍ مِّنْ رِّجَالِكُمْ وَلٰكِنْ رَّسُولَ اللّٰهِ وَخَاتَمَ النَّبِيِّينَ کیساتھ ملا کر پڑھتے ہیں تو ہم پر حقیقت واضح ہو جاتی ہے۔ اگر ہم ”خاتم النبیین“ کے معنی آئندہ نبیوں کو ختم کر دینا کریں تو پھر معاذ اللہ آپ ﷺ اُتر ٹھہرتے ہیں حالانکہ یہ وعید آپ کے دشمنوں کیلئے تھی۔ پس اِنَّا اَعْطَيْنَاكَ الْكُوثَرَ کے مطابق آپ کو کثرت کیساتھ روحانی اولاد بخشی گئی ہے اور اگر ہم یہ اعتقاد نہ رکھیں کہ آپ ﷺ کو کثرت کیساتھ روحانی اولاد دی گئی ہے تو ہم اس پیشگوئی کے منکر ٹھہریں گے۔ پس سورۃ کوثر کو سورۃ احزاب کے سامنے رکھ کر ان معنوں کے علاوہ اور کوئی معنی ہو ہی نہیں سکتے۔

(۲) اگر ”خاتم النبیین“ سے نبوت کا دروازہ بند سمجھ لیا جاوے تو نعوذ باللہ اس سے تو انقطاع فیض محمدی لازم آتا ہے اور اس میں نحوست ہے اور رحمت العالمین کی شان کی ہتک ہے۔ گویا اللہ تعالیٰ نے اس اُمت کو یہ جو کہا تھا کہ كُنْتُمْ خَيْرَ اُمَّةٍ (ال عمران: ۱۱۱) یہ نعوذ باللہ جھوٹ تھا۔ اگر یہ سمجھ لیا جائے کہ آئندہ کے واسطے نبوت کا دروازہ ہر طرح سے بند ہے تو پھر یہ اُمت خیر الامۃ کی بجائے شرّ الامم واقع ہوئی اور یہ معنی کسی مسلمان کو کسی قیمت پر قبول نہیں ہونگے۔

آیت خاتم النبیین کی تفسیر بزرگانِ سلف کے ارشادات کی روشنی میں

اگرچہ قرآن مجید کے فیصلہ کے بعد کسی انسان کی رائے کی خواہ وہ کوئی بھی ہو، کوئی گنجائش باقی نہیں رہتی کیونکہ قرآن سے بڑھ کر ہمارے لیے کوئی کامل رہنما نہیں ہو سکتا۔ حضرت بانئے سلسلہ احمدیہ اس ضمن میں فرماتے ہیں:-

”سب سے سیدھی راہ اور بڑا ذریعہ جو انوار یقین اور تواثر سے بھرا ہوا اور ہماری روحانی بھلائی اور ترقی علم کیلئے کامل رہنما ہے قرآن کریم ہے جو تمام دنیا کے دینی نزاعوں کے فیصل

کرنے کا متکفل ہو کر آیا ہے جس کی آیت اور لفظ ہزار ہا طور کا تواتر اپنے ساتھ رکھتی ہے اور جس میں بہت سا آبِ حیات ہماری زندگی کیلئے بھرا ہوا ہے اور بہت سے نادر اور بیش قیمت جواہر اپنے اندر مخفی رکھتا ہے جو ہر روز ظاہر ہوتے جاتے ہیں، یہی ایک عمدہ محکم ہے جسکے ذریعہ سے ہم راستی اور ناراستی میں فرق کر سکتے ہیں، یہی ایک روشن چراغ ہے جو عین سچائی کی راہیں دکھاتا ہے۔ بلاشبہ جن لوگوں کو راہِ راست سے مناسبت ہے اور ایک قسم کا رشتہ ہے اُن کا دل قرآن شریف کی طرف کھینچا جاتا ہے اور خدائے کریم نے اُن کے دل ہی اس طرح کے بنار کھے ہیں کہ وہ عاشق کی طرح اپنے اس محبوب کی طرف جھگٹتے ہیں اور بغیر اسکے کسی جگہ قرار نہیں پکڑتے اور اس سے ایک صاف اور صریح بات سُن کر پھر کسی دوسرے کی نہیں سُنتے۔ اس کی ہر ایک صداقت کو خوشی سے اور دوڑ کر قبول کر لیتے ہیں اور آخروہی ہے جو موجبِ اشراق اور روشن ضمیری کا ہو جاتا ہے اور عجیب در عجیب انکشافات کا ذریعہ ٹھہرتا ہے اور ہر ایک کو حسبِ استعداد معراجِ ترقی پر پہنچاتا ہے۔ (ازالہ اوہام ۱۸۹۱ء۔ روحانی خزائن جلد ۳ صفحہ ۳۸۱ تا ۳۸۲)

حضرت بائے سلسلہ احمدیہ نے قرآن مجید کی بزرگی کے متعلق جو فرمایا ہے اس سے بڑھ کر کسی انسان کے لیے ممکن نہیں کہ وہ کلام اللہ کی عظمت بیان کر سکے۔ لیکن پھر بھی آئیے لفظ ”خاتم“ کے لغوی معانی کی روشنی میں بزرگانِ سلف، علمائے ربانی، مجددین اور اولیائے کرام کے ارشادات کا بغور مطالعہ کرتے ہیں کہ انہوں نے خاتم النبیین کی اس اصطلاح کو کن معنوں میں لیا ہے۔ یاد رہے کہ یہ وہ بزرگ ہستیاں ہیں جن کی نیکی، تقویٰ اور علم پر پوری اُمت فخر کرتی ہے۔

(۱) خاتم النبیین بمعنی آخری شرعی نبی

آپ ﷺ کی شریعت آخری ہے اور قیامت تک منسوخ نہیں ہو سکتی۔ مگر غیر تشریحی، تابع محمدی اور اُمتی نبوت کا امکان ختم نہیں ہوا۔

(۱) دنیائے اسلام کے مشہور و معروف صوفی اور ممتاز متکلم حضرت امام عبدالوہاب شمرانی (وفات ۹۷۱ھ/ ۱۵۶۸ء) فرماتے ہیں۔
”اعلم ان مطلق النبوة لم ترتفع و انما ارتفع نبوة التشريع“۔ (ایوقیت والحوہر جلد ۳ صفحہ ۳۵)
ترجمہ۔ جانِ اومطلق نبوت نہیں اُٹھی، صرف تشریحی نبوت منقطع ہوئی ہے۔

(۲) چھٹی صدی ہجری کے ممتاز ہسپانوی مفسر اور پیشوائے طریقت صوفی الشیخ الاکبر حضرت محی الدین ابن عربی (وفات ۶۳۸ھ/ ۱۲۴۰ء) فرماتے ہیں۔
”فَالنَّبِيُّ سَارِيَةٌ إِلَى يَوْمِ الْقِيَامَةِ فِي الْخَلْقِ وَإِنْ كَانَ التَّشْرِيعُ قَدْ انْقَطَعَ فَالْتَّشْرِيعُ جُزْءٌ مِنْ أَجْزَاءِ النَّبَوَةِ“۔ (فتوحات مکیہ جلد ۲ صفحہ ۱۰۰ باب ۷۳ صفحہ ۸۲)
ترجمہ۔ کہ نبوت مخلوق میں قیامت کے دن تک جاری ہے گو تشریحی نبوت منقطع ہو گئی ہے۔ پس شریعت نبوت کے اجزاء میں سے ایک جزو ہے۔

”إِمَّا نَبْوَةُ التَّشْرِيعِ وَالرَّسَالَةِ فَمِنْقَطَعَةٌ وَفِي مُحَمَّدٍ ﷺ قَدْ انْقَطَعَتْ فَلَا نَبِيَّ بَعْدَهُ مُشَرَّعًا“۔ (فصوص الحکم صفحہ ۱۴۰-۱۴۱)
ترجمہ۔ کہ تشریحی نبوت اور رسالت بند ہو چکی اور حضور ﷺ کے وجود باوجود پر اس کا انقطاع ہو گیا ہے لہذا آپ ﷺ کے بعد صاحبِ شریعت نبی کوئی نہ ہوگا۔۔۔۔۔
(۳) امام الہند مجدد صدی دوازہم متکلم و صوفی حضرت شاہ ولی اللہ محدث دہلوی (وفات ۱۱۷۱ھ/ ۱۷۶۲ء) فرماتے ہیں۔

”ختم به النبیین ای لا یوجد من یامرہ اللہ سبحانہ بالتشریع علی الناس۔“ (تقییمات الہیہ صفحہ ۵۳)
ترجمہ۔ کہ آنحضرت ﷺ کے خاتم النبیین ہونے کا یہ مطلب ہے کہ اب کوئی ایسا شخص نہیں ہوگا جسے اللہ تعالیٰ لوگوں کیلئے شریعت دے کر مامور فرمائے یعنی شریعت جدیدہ لانے والا کوئی نبی نہ ہوگا۔

(۴) جناب الشیخ عبدالقادر الکرستانیؒ لکھتے ہیں۔

”إِنَّ مَعْنَى كَوْنِهِ خَاتَمُ النَّبِيِّينَ هُوَ إِنَّهُ لَا يَبْعَثُ بَعْدَهُ نَبِيٌّ أَخْبَرُ بِشَرِيعَةٍ أُخْرَى“۔ (تقریب المرام جلد ۲ صفحہ ۲۳۳)
ترجمہ۔ کہ آنحضرت ﷺ کے خاتم النبیین ہونے کے معنی یہ ہیں کہ آپ کے بعد کوئی نبی نئی شریعت لے کر مبعوث نہ ہوگا۔

(۵) حضرت السید عبدالکریم جیلانیؒ تحریر فرماتے ہیں۔

”فَانْقَطَعَ حُكْمُ نَبْوَةِ التَّشْرِيعِ بَعْدَهُ وَكَانَ مُحَمَّدٌ ﷺ خَاتَمَ النَّبِيِّينَ لِأَنَّهُ جَاءَ بِالْكَمَالِ وَلَمْ يَجْعَلْ أَحَدٌ بِذَلِكَ“۔ (الانسان اکامل جلد ۱ صفحہ ۹۸ مطبوعہ مصر)
ترجمہ۔ کہ آنحضرت ﷺ کے بعد نبوت تشریحی کا انقطاع ہو گیا۔ اور آنحضرت ﷺ خاتم النبیین قرار پائے۔ کیونکہ آپ ﷺ ایسی کامل شریعت لے آئے جو اور کوئی نبی نہ لایا۔

(۶) حضرت الشیخ بانی آندلی (متوفی ۹۶۰ھ) تحریر فرماتے ہیں۔

”خاتم الرسل هُوَ الَّذِي لَا يُوجَدُ بَعْدَهُ نَبِيٌّ مُشَرَّعٌ“۔ (شرح فصوص الحکم)

ترجمہ:- خاتم الرسل وہ ہے جس کے بعد کوئی نبی صاحب شریعتِ جدیدہ پیدا نہیں ہوگا۔

(۷) حضرت بانئے سلسلہ احمدیہؒ فرماتے ہیں۔

”تمام نبوتیں اور تمام کتابیں جو پہلے گزر چکیں ان کی الگ طور پر پیروی کی حاجت نہیں رہی کیونکہ نبوتِ محمدیہ ان سب پر مشتمل اور حاوی ہے۔ بجز اس کے سب راہیں بند ہیں۔ تمام سچائیں جو فنا تک پہنچاتی ہیں اسی کے اندر ہیں۔ نہ اس کے بعد کوئی نئی سچائی آئے گی اور نہ اس سے پہلے کوئی ایسی سچائی تھی جو اس میں موجود نہیں اس لیے اس نبوت پر تمام نبوتوں کا خاتمہ ہے اور ہونا چاہیے تھا۔“ (الوصیت ۱۹۰۵ء۔ روحانی خزائن جلد ۲۰ صفحہ ۳۱۱)

(۲) خاتم النبیین بمعنی نبیوں کا سردار۔ ان معنوں میں کہ نبوت کے تمام کمالات آپ ﷺ پر ختم ہو گئے۔

جب کوئی فنکار اپنے فن میں انتہائی کمال پر پہنچ جائے۔ ایسا کمال کہ اُس سے آگے کوئی کمال نہ ہو تو اُس فنکار کیلئے کہا جاتا ہے کہ فلاں فنکار پر فلاں فن کا خاتمہ ہو گیا ہے۔ عالم اسلام کے ایک عظیم عارف اور صوفی حضرت مولانا جلال الدین رومؒ اس حقیقت کا اظہار اپنی مثنوی میں یوں فرماتے ہیں:-

بہر ایں خاتم شد است او کہ بجود۔ مثل او نے بُود نے خواہند بود

چونکہ در صنعت برد استاد دست۔ تو نہ گوئی ختم صنعت بر تو است

ترجمہ۔ آنحضرت ﷺ اس وجہ سے خاتم ہیں کہ سخاوت یعنی فیض پہنچانے میں نہ آپ جیسا کوئی ہوا ہے نہ ہوگا۔ جب کوئی کارِ دیگر اپنی صنعت میں انتہائی کمال پر پہنچے تو اے مخاطب! کیا تو یہ نہیں کہتا کہ تجھ پر کارِ گیری ختم ہو گئی۔

اس حقیقت کے اظہار کیلئے علم و فضل کی دنیا سے ہم چند امثال ذیل میں درج کرتے ہیں۔ مثلاً

(۱) ابوتام (۱۸۸ھ-۲۳۱ھ) شاعر کو خاتم الشعراءؒ لکھا گیا ہے۔ (وفیات الاعیان جلد اول)

(۲) حضرت علی خاتم الاولیاء ہیں۔ (تفسیر صافی۔ سورۃ احزاب)

(۳) امام محمد عبدہ مصری خاتم الامم تھے۔ (تفسیر الفاتحہ صفحہ ۱۴۸)

(۴) السید احمد السنوسی خاتم المجاہدین تھے۔ (اخبار الجامعة الاسلامیہ فلسطین ۲۷- محرم ۱۳۵۲ھ)

(۵) امام سیوطی (وفات ۹۱۱ھ) کو خاتمہ المحققین کہا گیا ہے۔ (سرورق تفسیر روح الباق)

(۶) حضرت شاہ ولی اللہ صاحب دہلوی کو خاتم المحدثین لکھا جاتا ہے۔ (عجالة نفعہ)

(۷) الشیخ شمس الدین خاتمہ الحفاظ تھے۔ (التجريد الصریح مقدمہ صفحہ ۴)

(۸) الشیخ عبدالحق (۹۵۸ھ-۱۰۵۲ھ) کو خاتمہ الفقہاء مانا جاتا ہے۔ (تفسیر الکیل سرورق)

(۹) مولوی محمد قاسم صاحب نانوتویؒ (۱۱۴۸ھ-۱۲۹۷ھ) کو خاتم المفسرین لکھا گیا ہے (اسرار قرآنی ٹائٹل بیج)

اب یہ نہیں مانا جاتا کہ ابوتام کے بعد شعراء کا سلسلہ ختم ہو گیا ہے۔ یا حضرت علیؓ کے بعد اولیاء کا سلسلہ ختم ہو گیا ہے۔ یا امام محمد عبدہ مصری کے بعد امامہ کا سلسلہ ختم ہو گیا ہے۔ یا السید احمد السنوسی کے بعد مجاہدین کا سلسلہ ختم ہو گیا ہے۔ یا امام سیوطی کے بعد محققین کا سلسلہ ختم ہو گیا ہے۔ یا حضرت شاہ ولی اللہ صاحب دہلوی کے بعد محدثین کا سلسلہ ختم ہو گیا ہے۔ یا الشیخ شمس الدین کے بعد حفاظ کا سلسلہ ختم ہو گیا ہے۔ یا الشیخ عبدالحق کے بعد فقہاء کا سلسلہ ختم ہو گیا ہے۔ یا مولوی محمد قاسم صاحب نانوتویؒ کے بعد مفسرین کا سلسلہ ختم ہو گیا ہے۔ یہ سب ماہرین اپنے زمانے میں اپنے فنون میں کمال یافتہ یعنی خاتم تھے۔ لیکن اس کے باوجود ان کے بعد ان کے فن میں اور لوگ بھی پیدا ہوئے اور انشاء اللہ تعالیٰ پیدا ہوتے رہیں گے۔ خاتم النبیین کا بھی یہ معنی نہیں ہے کہ اب اللہ تعالیٰ نے آنحضرت ﷺ کے بعد ہر قسم کی نبوت کا دروازہ بند کر دیا ہے بلکہ لفظ ”خاتم“ کے نبوت کے معاملہ میں بھی وہی معنی ہیں جو دیگر فنون کے سلسلہ میں اس لفظ کے ہیں۔ عالم اسلام کی چند انتہائی برگزیدہ اور نامور ہستیوں نے بھی ”خاتم النبیین“ کے یہی معنی کیے ہیں اور ان کے ارشادات درج ذیل ہیں:-

(۱) نامور متکلم اسلام اور مفسر قرآن حضرت فخر الدین رازی (وفات ۵۴۴ھ) فرماتے ہیں۔

”فالعقل خاتم الكل والخاتم يجب ان يكون افضل الاترى ان رسولنا ﷺ لما كان خاتم النبیین كان افضل الانبياء۔“ (تفسیر کبیر رازی جلد ۶ صفحہ ۳۱)

ترجمہ۔ عقل تمام کی خاتم ہے اور خاتم کیلئے واجب ہے کہ وہ افضل ہو۔ دیکھو ہمارے رسول اللہ ﷺ خاتم النبیین ہوئے تو سب نبیوں سے افضل قرار پائے۔

(۲) اسلام میں فلسفہ تاریخ کے امام اور مشہور مورخ حضرت علامہ عبدالرحمن بن خلدون المغربیؒ (وفات ۸۰۸ھ/۱۴۰۶ء) اس ضمن میں فرماتے ہیں۔

”ویمثلون الولاية في تفاوت مراتبها بالنبوة و يجعلون الكمال فيها خاتم الاولياء اي حائزاً للمرتبة التي هي خاتمة الولاية كما كان خاتم الانبياء حائزاً للمرتبة التي هي خاتمة النبوة۔“ (مقدمہ ابن خلدون صفحہ ۲۷۱-۲۷۲ مطبوعہ مصر) ترجمہ۔ ولایت کو اپنے تفاوت مراتب میں نبوت کا مثیل قرار دیتے ہیں اور اس میں کامل ولی کو خاتم الاولیاء بٹھراتے ہیں۔ یعنی اس مرتبہ کا پانے والا جو ولایت کا خاتمہ ہے۔ جس طرح سے حضرت خاتم الانبیاء اس مرتبہ کمال کے پانیوالے تھے جو نبوت کا خاتمہ ہے۔

(۳) بانی دارالعلوم دیوبند حضرت مولانا محمد قاسم نانوتویؒ (وفات ۱۲۹۷ھ) فرماتے ہیں۔

”سوجس میں اس صفت کا زیادہ ظہور ہو جو خاتم الصفات ہو یعنی اس سے اوپر اور صفت ممکن الظہور یعنی لائق انتقال و عطائے مخلوقات نہ ہو وہ شخص مخلوقات میں خاتم المراتب ہوگا اور وہی شخص سب کا سردار اور سب سے افضل ہوگا۔“ (رسالہ انتصار الاسلام صفحہ ۴۵)

(۴) حضرت بائے سلسلہ احمدیہؒ فرماتے ہیں:-

”آنحضرت ﷺ کو یہ ایک خاص فخر دیا گیا ہے کہ وہ ان معنوں سے خاتم الانبیاء ہیں کہ ایک تو تمام کمالات نبوت ان پر ختم ہیں اور دوسرے یہ کہ ان کے بعد کوئی نئی شریعت لانے والا رسول نہیں اور نہ کوئی ایسا نبی ہے جو ان کی امت سے باہر ہو۔ بلکہ ہر ایک کو جو شرف مکالمہ الہیہ ملتا ہے وہ انہیں کے فیض اور انہیں کی وساطت سے ملتا ہے اور وہ امتی کہلاتا ہے نہ کوئی مستقل نبی۔“ (تمتہ چشمہ معرفت۔ روحانی خزائن جلد ۲۳ صفحہ ۳۸۰)

(۳) خاتم النبیین بمعنی علو مرتبت میں آخری۔

آپ ﷺ بلحاظ رفعت و شان اور بلحاظ علو مرتبت آخری ہیں نہ کہ محض بلحاظ زمانہ۔

(۱) حضرت سید عبدالقادر جیلانیؒ کے مرشد طریقت اور پیر خرقہ حضرت ابوسعید مبارک ابن علی محرومیؒ (وفات ۵۱۳ھ) فرماتے ہیں۔

”والاخرة منها اعنى الانسان اذا عرج ظهر فيه جميع مراتب المذكورة مع انبسطها ويقال له الانسان الكامل والعروج والانبساط على الوجه الاكمل كان في نبينا ﷺ ولهذا كان ﷺ خاتم النبیین۔“ (تحفہ مرسلہ شریف مترجم صفحہ ۵۱)

ترجمہ۔ (کائنات میں) آخری مرتبہ انسان کا ہے جب وہ عروج پاتا ہے تو اس میں تمام مراتب مذکورہ اپنی تمام وسعتوں کے ساتھ ظاہر ہو جاتے ہیں۔ اور اس کو انسان کامل کہا جاتا ہے اور عروج کمالات اور سب مراتب کا پھیلاؤ کامل طور پر ہمارے نبی ﷺ میں ہے اور اسی لیے آنحضرت ﷺ خاتم النبیین ہیں۔

(۲) نامور صوفی حضرت ابو عبد اللہ محمد بن علی حسین الکبیم الترمذیؒ (وفات ۳۰۸ھ) نے فرمایا ہے۔

”يظن ان خاتم النبیین تاويله انه اخرهم مبعثاً فاي منقبية في هذا؟ هذا تاويل البله الجهلة۔“ (کتاب خاتم الاولیاء صفحہ ۳۴۱)

ترجمہ۔ یہ جو گمان کیا جاتا ہے کہ خاتم النبیین کی تاویل یہ ہے کہ آپ مبعوث ہونے کے اعتبار سے آخری نبی ہیں بھلا اس میں آپ کی کیا فضیلت و شان ہے؟ اور اس میں کوئی علمی بات ہے؟ یہ تو احمقوں اور جاہلوں کی تاویل ہے۔

(۳) بانی دارالعلوم دیوبند حضرت مولانا محمد قاسم نانوتویؒ (۱۲۹۷ھ/۱۸۸۰ء) ارشاد فرماتے ہیں۔

”عوام کے خیال میں تو رسول اللہ صلعم کا خاتم ہونا بایں معنی ہے کہ آپ ﷺ کا زمانہ انبیاء سابق کے زمانے کے بعد اور آپ ﷺ سب میں آخری نبی ہیں۔ مگر اہل فہم پر روشن ہوگا کہ تقدیم یا تاخر زمانی میں بالذات کچھ فضیلت نہیں۔ پھر مقام مدح میں ولکن رسول اللہ و خاتم النبیین فرمانا اس صورت میں کیونکر صحیح ہو سکتا ہے۔ ہاں اگر اس وصف کو اوصاف مدح میں سے نہ کہیئے اور اس مقام کو مقام مدح قرار نہ دیجئے تو البتہ خاتمیت باعتبار تاخر زمانی صحیح ہو سکتی ہے مگر میں جانتا ہوں کہ اہل اسلام میں سے کسی کو یہ بات گوارا نہ ہوگی۔“ (تخذیر الناس صفحہ ۳)

(۴) حضرت بائے سلسلہ احمدیہؒ فرماتے ہیں:-

”اے نادانو! اور آنکھوں کے اندھو! ہمارے نبی ﷺ اور ہمارے سید و مولیٰ (اس پر ہزار سلام) اپنے افاضہ کی رو سے تمام انبیاء سے سبقت لے گئے ہیں۔ کیونکہ گذشتہ نبیوں کا افاضہ ایک حد تک آ کر ختم ہو گیا اور اب وہ قومیں اور وہ مذہب مَر دے ہیں کوئی ان میں زندگی نہیں۔ مگر آنحضرت ﷺ کا روحانی فیضان قیامت تک جاری ہے اس لیے باوجود آپ

”کے اس فیضان کے اس اُمت کیلئے ضروری نہیں، کہ کوئی مسیح باہر سے آوے۔ بلکہ آپ کے سایہ میں پرورش پانا ایک ادنیٰ انسان کو مسیح بنا سکتا ہے جیسا کہ اس نے اس عاجز کو بنایا ہے۔“
(چشمہ منی ۱۹۰۶ء۔ روحانی خزائن جلد ۲۰ صفحہ ۳۸۹)

(۴) خاتم النبیین بمعنی نبیوں کی مہر۔

خاتم عربی زبان میں مہر کو کہتے ہیں اور اس طرح آنحضرت ﷺ نبیوں کی مہر بھی تھے۔ آپ ﷺ نے نہ صرف انبیائے سابق کی صداقت پر مہر تصدیق ثبت کی بلکہ آئندہ بھی آپ ہر قسم کے روحانی فیض کا سرچشمہ ہیں اور آپ کی پیروی کمالات نبوت بخشی ہے۔ آپ ﷺ کی روحانی توجہ نبی تراش ہے اور آپ سے پہلے ایسی پاکیزہ روح اور کسی نبی کو نہیں ملی تھی۔
(۱) حضرت ابوالحسن شریف رضیؒ (وفات ۴۰۶ھ) حضرت امام موسیٰ کاظم کی اولاد میں سے ایک بلند پایہ عالم تھے۔ آپ خاتم النبیین کے معنی اس طرح بیان فرماتے ہیں۔

”هذه استعاره والمراد بها ان الله تعالى جعله ﷺ واله حافظ الشرائع الرسل عليهم السلام وكتبهم جامعاً لمعالم دينهم وايتهم كالخاتم الذي يطبع به على الصحائف وغيرها لحفظ ما فيها ويكون علامة عليها۔“ (تخصيص البيان في مجازات القرآن صفحہ ۱۹۱)

ترجمہ۔ یہ استعارہ ہے اور اس سے مراد یہ ہے کہ اللہ تعالیٰ نے آنحضرت ﷺ کو تمام رسولوں کی شریعت اور کتابوں کا محافظ بنایا ہے اور ان کے دین کی اہم تعلیمات اور ان کے نشانات کا بھی اس مہر کی طرح جو خطوط پر انکو محفوظ رکھنے اور ان کی علامت کے طور پر ثبت کی جاتی ہے۔

(۲) دیوبندی مسلک کے مشہور عالم مولانا محمود الحسن صاحب اور مولانا شبیر احمد عثمانی صاحب اپنے ترجمہ قرآن میں لکھتے ہیں:-

”جس طرح روشنی کے تمام مراتب عالم اسباب میں آفتاب پر ختم ہو جاتے ہیں اسی طرح نبوت و رسالت کے تمام مراتب و کمالات کا سلسلہ روح محمدی پر ختم ہوتا ہے۔ بدیں لحاظ کہہ سکتے ہیں کہ آپ رُتبی اور زمانی ہر حیثیت سے خاتم النبیین ہیں اور جن کو نبوت ملی ہے آپ ہی کی مہر لگ کر ملی ہے۔“

(۳) دیوبندی مسلک کے ایک اور عالم مولانا قاری محمد طیب صاحب لکھتے ہیں:-

”حضور کی شان محض نبوت ہی نہیں نکلتی بلکہ نبوت بخشی بھی نکلتی ہے کہ جو بھی نبوت کی استعداد پایا ہو فرد آپ کے سامنے آگیا نبی ہو گیا۔“ (آفتاب نبوت کامل صفحہ ۱۰۹)

(۴) حضرت بائے سلسلہ احمدیہ فرماتے ہیں:-

”وہ انسان جو سب سے زیادہ کامل اور انسان کامل تھا اور کامل نبی تھا اور کامل برکتوں کیساتھ آیا جس سے روحانی بعثت اور حشر کی وجہ سے دُنیا کی پہلی قیامت ظاہر ہوئی اور ایک عالم کا عالم مبرا ہوا اُسکے آنے سے زندہ ہو گیا وہ مبارک نبی حضرت خاتم الانبیاء امام الاصفیاء ختم المرسلین فخر النبیین جناب محمد مصطفیٰ ﷺ ہیں۔ اے پیارے خُدا اس پیارے نبی پر وہ رحمت اور دُرود بھیج جو ابتداء دُنیا سے تو نے کسی پر نہ بھیجا ہو۔ اگر یہ عظیم الشان نبی دُنیا میں نہ آتا تو پھر جس قدر چھوٹے چھوٹے نبی دُنیا میں آئے جیسا کہ یونس اور ایوب اور مسیح بن مریم اور ملاکی اور یحییٰ اور ذکریا وغیرہ وغیرہ اُن کی سچائی پر ہمارے پاس کوئی بھی دلیل نہیں تھی اگرچہ سب مقرب اور وجہ اور خدا تعالیٰ کے پیارے تھے۔ یہ اُسی نبی کا احسان ہے کہ یہ لوگ بھی دُنیا میں سچے سمجھے گئے۔ (اتمام الحجۃ ۱۸۹۴ء۔ روحانی خزائن جلد ۸ صفحہ ۳۰۸)

”اللہ جلّ شانہ نے آنحضرت ﷺ کو صاحب خاتم بنایا۔ یعنی آپ کو افاضہ کمال کیلئے مہر دی جو کسی اور نبی کو ہرگز نہیں دی گئی اسی وجہ سے آپ کا نام خاتم النبیین ٹھہرا یعنی آپ کی پیروی کمالات نبوت بخشی ہے اور آپ کی توجہ روحانی نبی تراش ہے اور یہ قوت قدسیہ کسی اور نبی کو نہیں ملی۔ یہی معنی اس حدیث کے ہیں کہ عَلِمَاءُ أُمِّيِّ كَانِيَاءَ بَنِي إِسْرَائِيلَ یعنی میری اُمت کے علماء بنی اسرائیل کے نبیوں کی طرح ہونگے اور بنی اسرائیل میں اگرچہ بہت نبی آئے مگر ان کی نبوت موسیٰ کی پیروی کا نتیجہ نہ تھا بلکہ وہ نبوتیں براہ راست خدا کی ایک موہبت تھیں حضرت موسیٰ کی پیروی کا اس میں ایک ذرہ کچھ دخل نہ تھا۔“ (ہقیقۃ الوحی ۱۹۰۷ء۔ روحانی خزائن جلد ۲۲ صفحہ ۱۰۰ حاشیہ)

(۵) خاتم النبیین بمعنی نبیوں کو ختم کر نیوالا۔

آنحضرت ﷺ نے معنوی طور پر سب نبیوں کو بلحاظ کمالات ختم کر دیا ہے اور آپ کی شان یہ ہے کہ آپ ﷺ پر فقط نبوت ہی نہیں بلکہ کمالات روحانی بھی ختم ہو گئے ہیں۔ اسی سلسلہ میں حضرت بائے سلسلہ احمدیہ فرماتے ہیں۔

آپ ایک اور جگہ فرماتے ہیں۔

ہست اوخیر الرسل خیر الانام۔ ہر نبوت رابر وشد اختتام

آنحضرت ﷺ خیر الرسل اور خیر الانام ہیں اور ہر قسم کی نبوت آپ ﷺ پر ختم ہو گئی ہے۔ یاد رہے کہ جس طرح قرآن کریم کی کسی مبہم اور متشابہ آیت کی تفسیر خود قرآن کریم کی دوسری آیات کر دیتی ہیں اسی طرح حضرت بائے سلسلہ کے کسی ذومعنی اور مبہم فقرے کی تشریح بھی خود آپ کے کلام میں دوسری جگہ پر ہو جاتی ہے۔ مثلاً ”ہر نبوت رابر وشد اختتام“ یعنی ہر

قسم کی نبوت آپ ﷺ پر ختم ہو گئی ہے کی مزید تشریح آپ ایک دوسری جگہ پر یوں فرماتے ہیں:-
 ”یہ شرف مجھے محض آنحضرت ﷺ کی پیروی سے حاصل ہوا۔ اگر میں آنحضرت ﷺ کی امت نہ ہوتا اور آپ کی پیروی نہ کرتا تو اگر دنیا کے تمام پہاڑوں کے برابر میرے اعمال ہوتے تو پھر بھی میں کبھی یہ شرف مکالمہ مخاطبہ نہ پاتا۔ کیونکہ اب بجز محمدی نبوت کے سب نبوتیں بند ہیں۔ شریعت والا نبی کوئی نہیں آسکتا اور بغیر شریعت نبی ہو سکتا ہے۔ مگر وہی جو پہلے امتی ہو۔ پس اسی بنا پر میں امتی بھی ہوں اور نبی بھی۔ (تجلیات الہیہ ۱۹۰۶ء۔ روحانی خزائن جلد ۲۰ صفحہ ۴۱۱-۴۱۲)

آیت خاتم النبیین کی وضاحت احادیث نبویہ کی روشنی میں

قرآن کریم کا ہر لفظ اللہ تعالیٰ کا کلام ہے اور یہ ہمارے پیارے سید و مولا حضرت محمد مصطفیٰ ﷺ پر نازل ہوا تھا۔ ہم پر فرض ہے کہ ہم کسی بھی دوسرے انسانی کلام کا مطالعہ قرآن کریم کی روشنی میں کریں۔ اگر کسی حدیث اور قرآن شریف کے مضمون میں بظاہر کہیں تعارض نظر آئے تو ہم پر لازم ہے کہ ہم ان میں تطبیق پیدا کرنے کی کوشش کریں۔ اگر ان میں تطبیق پیدا ہو جائے تو ٹھیک ہے ورنہ اس حدیث کو چھوڑ دیں کیونکہ ایسی حدیث کو ہم آنحضرت ﷺ کی طرف منسوب نہیں کر سکتے جس کا مضمون قرآن شریف کے مخالف ہو۔ حضرت بانے سلسلہ احمدیہ فرماتے ہیں:-

”قرآن شریف کو مجھوڑی طرح نہ چھوڑ دو کہ تمہاری اسی میں زندگی ہے۔ جو لوگ قرآن کو عزت دیں گے وہ آسمان پر عزت پائیں گے۔ جو لوگ ہر ایک حدیث اور ہر ایک قول پر قرآن کو مقدم رکھیں گے ان کو آسمان پر مقدم رکھا جائے گا۔ نوع انسان کیلئے روئے زمین پر اب کوئی کتاب نہیں مگر قرآن۔“ (کشتی نوح ۱۹۰۲ء۔ روحانی خزائن جلد ۱۹ صفحہ ۱۳)

اسی رسالہ میں آپ فرماتے ہیں:-

”خدا نے مجھے مخاطب کر کے فرمایا اَلْخَيْرُ كُلُّهُ فِي الْقُرْآنِ کہ تمام قسم کی بھلائیاں قرآن میں ہیں۔ یہی بات سچ ہے۔ افسوس ان لوگوں پر جو کسی اور چیز کو اس پر مقدم رکھتے ہیں۔ تمہاری تمام فلاح اور نجات کا سرچشمہ قرآن میں ہے۔ کوئی بھی تمہاری ایسی دینی ضرورت نہیں جو قرآن میں نہیں پائی جاتی۔ تمہارے ایمان کا مصدق یا مکمل قیامت کے دن قرآن ہے۔ اور بجز قرآن کے آسمان کے نیچے اور کوئی کتاب نہیں جو بلا واسطہ قرآن تمہیں ہدایت دے سکے۔ خدا نے تم پر بہت احسان کیا ہے جو قرآن جیسی کتاب تمہیں عنایت کی۔“ (ایضاً صفحہ ۲۷)

حدیث کی کتب ابوداؤد اور ترمذی میں حضرت ثوبانؓ سے ایک روایت ہے۔ ”عَنْ ثَوْبَانَ قَالَ قَالَ رَسُولُ اللَّهِ ﷺ --- وَأَنَا خَاتِمُ النَّبِيِّينَ لَا نَبِيَّ بَعْدِي وَلَا نَزْلُ طَائِفَةٍ مِنْ أُمَّتِي عَلَى الْحَقِّ ظَاهِرِينَ لَا يَضُرُّهُمْ مَنْ خَالَفَهُمْ حَتَّى يَأْتِيَ أَمْرُ اللَّهِ رَوَاهُ أَبُو دَاوُدَ وَالتِّرْمِذِيُّ۔“ (بحوالہ مشکوٰۃ شریف جلد ۳ صفحہ ۱۵)

حضرت ثوبانؓ سے روایت ہے کہ رسول اللہ ﷺ نے فرمایا۔۔۔ اور میں خاتم النبیین ہوں میرے بعد کوئی نبی نہیں۔ میری امت کی ایک جماعت ہمیشہ حق پر ہوگی اور ہمیشہ غالب رہے گی جو شخص مخالفت کرے گا وہ ان کو نقصان نہیں پہنچائے گا یہاں تک کہ اللہ کا امر آجائے۔ روایت کیا اسکو ابوداؤد اور ترمذی نے۔

اس حدیث کی بنا پر امت محمدیہ کی ایک کثیر تعداد یہ یقین کر کے بیٹھی ہے کہ آنحضرت ﷺ زمانے کے لحاظ سے آخری نبی ہیں اور اب آنحضرت ﷺ کے بعد اللہ تعالیٰ کسی کو نبوت کا انعام نہیں بخشے گا۔ یہ سب لوگ اپنی سادگی میں آنحضرت ﷺ کے بعد کسی نبی کے مبعوث ہونے کو آنحضرت ﷺ کی شان خاتم النبیین پر حملہ خیال کرتے ہیں۔ حالانکہ ایسا خیال کرنا نہ صرف حقیقت کے خلاف ہے بلکہ منشاء الہی کے بھی برخلاف ہے۔ مجموعہ احادیث میں نبوت سے متعلق اگر اس حدیث کے مضمون کے مخالف کوئی اور حدیث نہ بھی ہوتی تب بھی جب ہم اس حدیث کو کلام الہی کی روشنی میں دیکھتے ہیں تو ہمیں صاف معلوم ہو جاتا ہے کہ آنحضرت ﷺ کی ختم نبوت سے مراد یہاں ایسے نبی کی ہے جو آپ ﷺ کی غلامی اور پیروی سے باہر ایک حقیقی اور صاحب شریعت نبی ہوگا نہ کہ کوئی ایسا نبی جو آپ ﷺ کی غلامی اور پیروی اور آپ ﷺ کی ذات میں فنا ہو کر یہ انعام پائے گا۔ اور ایسا خوش نصیب انعام یافتہ تب امتی نبی ہوگا نہ کہ کوئی مستقل نبی۔ اگر کوئی انسان میرے اس فہم کے برخلاف یہ سمجھتا ہے کہ آنحضرت ﷺ کے خاتم النبیین سے مراد ہر قسم کی نبوت کا خاتمہ ہے تو میرا اس سے یہ سوال ہے کہ اللہ تعالیٰ نے ہمیں سورۃ فاتحہ میں یہ دُعا سکھائی ہے کہ ”هُدًى نَا لِّلصِّرَاطِ الْمُسْتَقِيمِ ه صِرَاطَ الَّذِيْنَ أَنْعَمْتَ عَلَيْهِمْ“ اے اللہ ہمیں اُس سیدھے راستے پر چلانا جس پر چلنے والوں پر تو نے انعام فرمایا ہے اور پھر سورۃ نساء میں یہ فرما کر اس منعم علیہ گروہ کی وضاحت بھی فرمادی۔ ”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِيْنَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“ اور جو اللہ اور اس رسول کی اطاعت کریں گے وہ ان لوگوں میں شامل ہوں گے جن پر اللہ نے انعام کیا ہے یعنی انبیاء اور صدیقین اور شہداء اور صالحین اور یہ لوگ اچھے رفیق ہیں۔ اب سوال یہ ہے کہ اللہ تعالیٰ نے (معاذ اللہ) امت محمدیہ کو منعم علیہ گروہ میں شامل ہونے کی دُعا سکھا کر اور منعم علیہ گروہ میں شامل ہونے کا وعدہ فرما کر کیا جھوٹ بولا ہے۔؟ اسی طرح اللہ تعالیٰ نے سورۃ اعراف میں جو فرمایا ہے کہ ”يٰٓأَيُّهَا آدَمُ إِنَّا جَعَلْنَاكَ رُسُلًا مِّنكُمْ يَقْصُونَ عَلَيْكُمْ

اِیْسَىٰ فَمَنْ اَنْتَیْ وَاصْلَحْ فَلَا خَوْفٌ عَلَیْهِمْ وَلَا هُمْ یَحْزَنُوْنَ۔“ اے آدم کے بیٹو! اگر تمہارے پاس تم میں سے رسول بنا کر بھیجے جائیں اس طرح کہ وہ تمہارے سامنے میری آیات پڑھ کر سناتے ہوں تو جو لوگ تقویٰ اختیار کریں اور اصلاح کریں اُن کو نہ کسی قسم کا خوف ہوگا اور نہ وہ غمگین ہوں گے۔ اللہ تعالیٰ نے اس آیت میں رسالت کے جس سلسلہ کا ذکر فرمایا ہے کیا یہ نعوذ باللہ سب جھوٹ ہے۔؟ کیا اُمت محمدیہ بنی آدم میں شامل نہیں۔؟ خاکسار جواباً عرض کرتا ہے کہ یہ ہرگز جھوٹ نہیں۔ اور اُمت محمدیہ بلاشبہ بنی آدم کا ہی تسلسل ہے۔ اللہ تعالیٰ نے جو دعاسکھائی ہے اور جن انعامات کا وعدہ فرمایا ہے وہ قطعی طور پر سچ ہیں۔ اگر اُمت ہی روایتوں کے پیچھے پڑ کر اللہ تعالیٰ کی رحمت سے ناامید ہو کر بیٹھ جائے تو اس میں اللہ تعالیٰ اور اُسکے کلام کا کیا قصور۔؟ حقیقت خرافات میں کھو گئی۔ یہ اُمت روایات میں کھو گئی

یہ بات یاد رہے کہ دین اسلام میں احادیث نے بہت فتنہ ڈالا ہوا ہے۔ ہر فرقہ اپنے ذوق اور اپنی پسند کے مطابق کوئی حدیث لے کر بیٹھا ہے۔ لہذا ان احادیث کے معاملہ میں ہمیں خاص احتیاط برتنی چاہیے۔ حضرت مسیح ناصریؑ کے وقت میں ان احادیث (طالمود) کی وجہ سے ہی یہودی ہلاک ہوئے اور انہوں نے ایک سچے نبی اور رسول کا نہ صرف انکار کیا بلکہ اُسے کافر اور دجال قرار دے دیا۔ ہمیں چاہیے کہ اگر کوئی حدیث قرآن اور سنت کی نفیض ہو تو ہمیں اُس حدیث کو چھوڑ دینا چاہیے۔ اور اگر کوئی حدیث بظاہر خواہ وہ کتنی ہی کمزور کیوں نہ ہو لیکن قرآن اور سنت اُسکی تائید کر رہے ہوں تو ہمیں اُس حدیث پر عمل کرنا چاہیے۔ اسلامی مسائل کا ایک خاص ذخیرہ ان احادیث میں موجود ہے اس لیے ہمیں اسکی قدر کرنی چاہیے۔ اور جب تک قرآن و سنت کسی حدیث کی تکذیب نہ کریں ہمیں بھی اُسکی تکذیب نہیں کرنی چاہیے کیونکہ آخر یہ ہمارے نبی ﷺ کی طرف منسوب ہیں۔ جیسا کہ میں پہلے عرض کر چکا ہوں کہ اگر حضرت ثوبانؓ کی حدیث کے علاوہ مجموعہ احادیث میں نبوت کے سلسلہ میں کوئی اور حدیث نہ ہوتی تو قرآن مجید اس ضمن میں ہماری راہنمائی کیلئے موجود تھا لیکن یہاں تو معاملہ کچھ اور ہے کیونکہ مجموعہ احادیث میں نبوت کے سلسلہ میں اور بھی احادیث موجود ہیں۔ اگر ہمارے دل و دماغ میں کوئی فتور نہ ہو اور ہم ہر قسم کے تعصب سے پاک ہو کر تقویٰ اور طہارت اور عدل کیساتھ ان احادیث پر یکجائی نظر دوڑائیں تو یہ احادیث نہ صرف ہماری راہنمائی کیلئے کافی ہیں بلکہ ان میں ہمارے اطمینان قلب کا سامان بھی موجود ہے۔ ”لَا نَبِیَّ بَعْدِی“ سے متعلق اولاً۔ خاکسار یہ عرض کرتا ہے کہ وہ بزرگان اسلام جنکے متعدد اقتباسات پہلے درج کیے جا چکے ہیں کیا یہ احادیث اُنکے علم میں نہیں تھیں۔؟ کیا وہ نعوذ باللہ عوام کا لانعام سے کم متقی اور کم علم تھے کہ آنحضرت ﷺ کے اس واضح ارشاد ”لَا نَبِیَّ بَعْدِی“ کے باوجود، انہوں نے یہ مسلک اختیار کر لیا کہ صرف نئی شریعت لانے والے نبی کا آنا مُنتَبِع ہے البتہ امتی یا تابع نبی کا آنا جائز اور ممکن ہے۔؟ مزید میں یہ عرض کرتا ہوں کہ حدیث ”وَأَنَّا خَاتَمُ النَّبِیِّیْنَ لَا نَبِیَّ بَعْدِی“ کے راوی حضرت ثوبانؓ تو ایک عام صحابی تھے۔ آنحضرت ﷺ کے اس حکیمانہ کلام کو آپکی زوجہ محترمہ اُم المؤمنین حضرت عائشہ صدیقہؓ سے بڑھ کر اور کون جان سکتا ہے جنہیں اُمت معلّمہ نصف الدین کے لقب سے یاد کرتی ہے۔؟ آپؐ فرماتی ہیں: ”قُولُوا إِنَّهُ خَاتَمُ الْأَنْبِیَاءِ وَلَا تَقُولُوا الْآلِیَّ بَعْدَهُ۔“ (در منشور جلد ۵ صفحہ ۲۰۴) ترجمہ۔ یعنی اے لوگو! تم یہ تو کہا کرو کہ آنحضرت ﷺ خاتم النبیین ہیں مگر یہ نہ کہا کرو کہ آپ ﷺ کے بعد کوئی نبی نہیں ہوگا۔

اُم المؤمنین حضرت عائشہ صدیقہؓ کے اس قول کی تشریح میں شیخ الامام حضرت ابن قیمیہؒ (متوفی ۷۵۰ھ) فرماتے ہیں:-

”لیس هذا من قولها ناقصاً بقول النبی ﷺ لا نبی بعدی لانه اراد لانی بعدی ینسخ ما جئت به“ (تاویل مختلف الاحادیث صفحہ ۲۳۶) (حضرت عائشہؓ) کا یہ قول آنحضرت ﷺ کے فرمان لَا نَبِیَّ بَعْدِی کے مخالف نہیں کیونکہ حضور ﷺ کا مقصد اس فرمان سے یہ ہے کہ میرے بعد کوئی ایسا نبی نہیں جو میری شریعت کو منسوخ کر دینے والا ہو۔ اسی طرح برصغیر پاک و ہند کے مایہ ناز محدث شارح مشکوٰۃ شریف اور مشہور امام اہل سنت حضرت ملا علی قاریؒ (متوفی ۱۰۱۳ھ/۱۶۰۶ء) فرماتے ہیں۔

”ورد“ لَا نَبِیَّ بَعْدِی ”معناه عند العلماء لا یحدث نبی بشرع ینسخ شرعہ۔“ (الاشاعت فی اشرط الساعۃ صفحہ ۲۲۶) ترجمہ۔ حدیث میں لَا نَبِیَّ بَعْدِی کے جو الفاظ آئے ہیں اسکے معنی علماء کے نزدیک یہ ہیں کہ کوئی نبی ایسی شریعت لے کر پیدا نہیں ہوگا جو آنحضرت ﷺ کی شریعت کو منسوخ کرتی ہو۔ حضرت شاہ ولی اللہ محدث دہلویؒ (متوفی ۱۱۷۶ھ) تحریر فرماتے ہیں۔

”فعلّمنا بقول علیه الصلوة والسلام لَا نَبِیَّ بَعْدِی وَلَا رَسُولَ ان النبوة قد انقطعت والرسالة انما یرید بها التشريع۔“ (قرة العینین فی تفضل الشیخین صفحہ ۳۱۹) ترجمہ۔ آنحضرت ﷺ کے قول لَا نَبِیَّ بَعْدِی وَلَا رَسُولَ سے ہمیں معلوم ہو گیا کہ جنوبت و رسالت منقطع ہو گئی ہے وہ آنحضرت ﷺ کے نزدیک نئی شریعت والی نبوت ہے۔ اب اگر کچھ لوگ اپنی ناسمجی میں کسی برگزیدہ انسان کی محض مخالفت کرنے کیلئے اپنے من پسند خیال یا عقیدہ کی بنا حضرت ثوبانؓ کی متذکرہ بالا حدیث پر قائم کرتے ہیں اور بھول جاتے ہیں کہ قرآن کریم، حضرت اُم المؤمنینؓ کا قول اور دیگر جید بزرگان اسلام کے ارشادات اُنکے اس نقطہ نظر کی تردید کرتے ہیں تو پھر میں یا کوئی اور سوائے اس دعا کے کہ اللہ تعالیٰ اُنکے حال پر رحم فرمائے اور کیا کر سکتے ہیں۔؟

آنحضرت ﷺ کا ایک فیصلہ کن ارشاد

آیت ”خَاتَمُ النَّبِيِّينَ“ کے نزول کے بعد ہمارے پیارے رسول ﷺ نے اس آیت کے معنی سمجھانے کیلئے ہمارے ہاتھ میں ایک کلید تھائی ہے۔ یہ یاد رہے کہ آیت خَاتَمُ النَّبِيِّينَ ۵ھ میں نازل ہوئی تھی۔ اس آیت کے نزول کے قریباً چار سال بعد یعنی ۹ھ میں آنحضرت ﷺ کا صاحبزادہ ابراہیم فوت ہو گیا۔ اس حقیقت کے باوجود کہ آنحضرت ﷺ آیت خَاتَمُ النَّبِيِّينَ کے معنی ہر دوسرے انسان سے زیادہ بہتر سمجھتے تھے۔ آپ ﷺ نے اپنے نو عمر بچے کی وفات پر فرمایا:

”عَنِ ابْنِ عَبَّاسٍ رَضِيَ اللَّهُ عَنْهُ قَالَ: لَمَّا مَاتَ إِبْرَاهِيمُ ابْنُ رَسُولِ اللَّهِ ﷺ صَلَّى عَلَيْهِ وَسَلَّمَ قَالَ: إِنَّ لَهُ مَرْضِعًا فِي الْجَنَّةِ وَلَوْ عَاشَ لَكُنْتُ أَخُوَّهُ الْقَبْطُ وَمَا اسْتَرْقَى قَبْطِي“ (ابن ماجہ کتاب الجنائز بحوالہ حدیث الصالحین صفحہ ۹۲۹)

ترجمہ۔ حضرت ابن عباسؓ بیان کرتے ہیں کہ جب آنحضرت ﷺ کے فرزند حضرت ابراہیمؓ فوت ہوئے تو آپ ﷺ نے اسکی نمازہ جنازہ پڑھائی اور فرمایا اگر میرے بیٹا ابراہیم زندہ رہتے تو وہ صدیق (یعنی سچ کا پرچار کر نیوالے) نبی ہوتے اور اُنکے انھیال جو مصری قبیلے (کفر کی) غلامی سے رہائی پاتے۔

آنحضرت ﷺ کا یہ ارشاد آیت خَاتَمُ النَّبِيِّينَ کے نزول کے بعد کا ہے اور اس سے آیت خَاتَمُ النَّبِيِّينَ کی واضح تشریح ہو جاتی ہے۔ اس ارشاد سے ظاہر ہے کہ خَاتَمُ النَّبِيِّينَ کے الفاظ اُمت محمدیہ میں صدیق نبی یا اُمتی نبی ہونے میں کوئی روک نہیں۔ یہ تو ایسی ہی بات ہے جیسے کسی ذہین طالب علم کی وفات پر یہ کہا جائے کہ اگر وہ زندہ رہتا تو ڈاکٹر بن جاتا۔ یہ بات اسی صورت میں کہی جاسکتی ہے جبکہ ڈاکٹری کا عہدہ (Rank or Post) موجود اور قابل حصول ہو۔ اگر ڈاکٹری کا عہدہ ہی ختم ہو چکا ہو تو پھر کسی طالب علم کی وفات پر یہ نہیں کہا جاسکتا کہ اگر یہ زندہ رہتا تو ڈاکٹر بن جاتا۔ آنحضرت ﷺ کا یہ فرمان ہماری یہ راہنمائی فرماتا ہے کہ صاحبزادہ ابراہیمؓ کے نبی بننے میں اُس کی وفات روک ہوئی نہ کہ آیت خاتم النبیین۔ لیکن عہد حاضر کے بعض کم فہم علماء اس حدیث کے متعلق یہ کہہ دیتے ہیں کہ اللہ تعالیٰ نے ہر رسول ﷺ کو بچپن میں اس لیے وفات دیدی تاکہ وہ بڑے ہو کر نبی نہ بن جاتے اور اس طرح آیت خاتم النبیین پر (نعوذ باللہ) حرف نہ آ جاتا۔ ان علماء کی یہ توجیہ عقل اور سنت اللہ کے خلاف ہے۔ قرآن کریم سے یہ تو ثابت ہوتا ہے کہ اگر کسی نیک انسان کے بچے نے بڑے ہو کر بُرے فعل کرنے ہوں تو بعض اوقات اللہ تعالیٰ نیک والدین کی خاطر ایسے بچے کو بچہ دسالی میں ہی وفات دے دیتا ہے لیکن قرآن سے یہ ثابت نہیں ہوتا کہ اللہ تعالیٰ نیک لوگوں کی نیک اولاد کو بچپن میں اس لیے وفات دیدے کہ وہ بڑے ہو کر کہیں روحانی نعماء کے وارث نہ بن جائیں۔ ایسی سوچ انسانی عقل اور اللہ تعالیٰ کی شان کریمی کے خلاف ہے۔ صدحیف ایسے لوگوں پر کہ یہ تعصب اور مخالفت میں سورۃ فاتحہ کی اس دعا اِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ۔۔۔۔ کو بھی بھول جاتے ہیں۔

حدیث نبویؐ لَوْ عَاشَ لَكُنَّ صِدِّيقًا نَبِيًّا کی صحت پر ائمہ حدیث کا مکمل اتفاق ہے۔ حضرت امام ملا علی قاریؒ (۱۰۱۴ھ) فقہ حنفیہ کے ایک مشہور امام ہیں اور آپ کا استنباط عہد حاضر کے تقویٰ شعار علماء اور عوام کیلئے مشعل راہ ہے۔ آپ اس حدیث کی تشریح میں فرماتے ہیں۔

”فَلَا يُنَاقِضُ قَوْلَهُ تَعَالَى خَاتَمُ النَّبِيِّينَ إِذَا لُغِيَ أَنَّهُ لَا يَأْتِي نَبِيٌّ بَعْدَهُ يَنْسَخُ مِلَّتَهُ وَلَمْ يَكُنْ مِنْ أُمَّتِهِ“ (موضوعات کبیرہ صفحہ ۵۸/۵۹) ترجمہ۔ یعنی آنحضرت ﷺ کا یہ قول (ابراہیمؓ زندہ رہتے تو صدیق نبی ہوتے) آیت خاتم النبیین کے منقض نہیں کیونکہ اس آیت کا مطلب یہ ہے کہ کوئی نبی نہیں آ سکتا جو آپ کی ملت کی تسخیر کر نیوالا ہو اور آپ کی اُمت میں سے نہ ہو۔

آنحضرت ﷺ کی ایک مشہور حدیث اس طرح ہے: ”أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ يَكُونَ نَبِيًّا“ (کنوز الحقائق)۔ کہ حضرت ابو بکرؓ اُمت میں سب سے افضل ہیں سوائے اسکے کہ اُمت میں کوئی نبی پیدا ہو جائے“۔ آنحضرت ﷺ کا یہ فرمان بھی ہماری راہنمائی فرما رہا ہے کہ اُمت محمدیہ میں اُمتی نبوت کا دروازہ کھلا ہے اور اگر آیت خاتم النبیین کی وجہ سے اُمتی نبوت کا دروازہ بند ہوتا تو حضور ﷺ حضرت ابو بکرؓ کی فضیلت کا ذکر فرماتے ہوئے اسے کسی نبی سے مشروط نہ فرماتے۔

حاصل مطالعہ

اُمت محمدیہ میں نبوت سے متعلق اب تک کی بحث سے یہ قطعی طور پر ثابت ہو گیا ہے کہ آنحضرت ﷺ کے بعد تشریحی نبوت کا خاتمہ ہے لیکن ایک قسم کی نبوت ختم نہیں یعنی وہ نبوت جو آپ ﷺ کی پیروی سے ملتی ہے۔ وہ اُمتی یا بروزی نبوت جو آپ ﷺ کے چراغ سے نور لیتی ہے وہ ختم نہیں۔ کیونکہ وہ محمدی نبوت ہے یعنی آپ ﷺ کا ظل ہے اور آپ ﷺ کے ذریعہ سے ہے۔ آگے بڑھنے سے پہلے چند باتوں کی وضاحت کرنا ضروری سمجھتا ہوں۔

اولیاء اور انبیاء کے ذاتی شعور و علم میں تغیر

”علم“ کا لفظ دو معانی میں استعمال ہوتا ہے، یعنی فاعلی مفہوم (Subjective meaning) اور غائی مفہوم (Objective meaning)۔ فاعلی علم (Subjective knowledge) سے مراد کسی کا ذاتی فہم یا علم ہے۔ یہ ایک حالت سے دوسری حالت میں بدلتا رہتا ہے۔ ”غائی علم“ (Objective Knowledge) سے مراد کسی کے ذاتی فہم کی غایت ہے یعنی وہ جسے کسی نے جانا ہے۔ غائی علم ہمیشہ ایک ہی یعنی (one and the same) رہتا ہے۔ فاعلی علم یا انسانی فہم کے تین مراتب ہیں (۱) علم الیقین (۲) عین الیقین (۳) حق الیقین۔ ہر مرتبہ پر ہمارا علم بدلتا اور بالکل مختلف ہو جاتا ہے جب کہ ”غائی علم“ ہمیشہ غیر تغیر پذیر رہتا ہے۔ اگر علم کے متعلق کسی کو مزید معلومات درکار ہوں تو وہ میرے الہی نظریہ ”نیک خدا ہے“ کا دوسرا باب ”نیک علم ہے“ کا مطالعہ کر سکتا ہے۔ یہ بھی یاد رہے کہ انسانی علم وقت کیساتھ ساتھ بڑھتا رہتا ہے اور یہ علمی ترقی نظریات یا تصورات کی شکل میں ہوتی ہے۔ مذہبی زبان میں نظریے یا تصور کو ہم عقیدہ کہتے ہیں۔ یہ بات بھی ہمیں نہیں بھولنی چاہیے کہ نبی بھی انسان ہوتے ہیں اور کوئی نبی پیدائش عالم نہیں ہوتا۔ نبی کی پیدائش کے بعد وقت کیساتھ ساتھ اُس کا علم بھی بڑھتا ہے۔ عام انسانوں کے برخلاف اللہ تعالیٰ انبیاء کو علم بذریعہ وحی عنایت فرماتا ہے۔ وہ انہیں حصول علم کیلئے دعائیں سکھاتا ہے۔ مثلاً ہمارے پیارے آقا حضرت محمد مصطفیٰ ﷺ کو اللہ تعالیٰ نے حصول علم کیلئے یہ دعا سکھائی ”وَقُلْ رَبِّ زِدْنِي عِلْمًا۔ (سورۃ طہ - ۱۱۵) اور کہتا رہا کہ اے میرے رب! میرے علم کو بڑھا۔ اسی طرح آنحضرت ﷺ کی پیروی میں اللہ تعالیٰ نے حضرت بائیں سلسلہ احمدیہ کو بھی حصول علم کے لیے چند دعائیں سکھائیں تھیں جن کا میں اپنے مضامین میں ذکر کر چکا ہوں۔ جب اللہ تعالیٰ بذریعہ وحی کسی ولی یا نبی کا علم بدلتا ہے تو علم کے بدلنے سے اُس ولی یا نبی کا عقیدہ بھی بدل جاتا ہے اور ایسی تبدیلی عقیدہ شان ولایت یا شان نبوت پر کوئی جائے حرف نہیں ہوتی اور بائیں جماعت احمدیہ کی حضرت مسیح ابن مریم کی حیات و وفات کے سلسلہ میں عقیدہ کے متعلق ایسی ہی تبدیلی کا میں پہلے ذکر کر آیا ہوں۔

نئی اصطلاحات کی حقیقت

دوسری بات جو میں بتانا چاہتا ہوں وہ یہ ہے کہ جب نئے نئے علمی حقائق دریافت ہوتے ہیں تو ان نئے علمی حقائق کو نئے نام بھی دینے پڑتے ہیں اور اس طرح علمی ترقی کیساتھ ساتھ نئی نئی اصطلاحات بھی وجود میں آجاتی ہیں۔ کچھلی چند صدیوں میں سائنس کے میدان میں ایسی بیشار نئی اصطلاحات وجود میں آئی ہیں۔ مثلاً کشش ثقل (Gravitation)، الیکٹران (Electron)، پروٹان (Proton)، نیوٹران (Neutron) وغیرہ۔ اب اگر کوئی شخص ان اصطلاحات پر اعتراض کرے کہ پہلے زمانوں میں ان کا کوئی ذکر نہیں تھا اب کیوں ہے؟ تو یہ اُسکی سادگی اور لاعلمی ہے۔ ایسے انسانوں کو معلوم ہونا چاہیے کہ پہلے زمانوں میں متذکرہ بالا اصطلاحوں کے موجود نہ ہونے کی وجہ یہ تھی کہ ان اصطلاحوں سے متعلق علمی حقائق ہنوز پوشیدہ تھے۔ اب جب یہ علمی حقائق منظر عام پر آگئے تو ان سے متعلق علمی اصطلاحات بھی معرض وجود میں آگئیں ہیں۔ لیکن جب مذہب کمال کی طرف بڑھتا ہے تو اس میں بھی نئی اصطلاحات وجود میں آجاتی ہیں اور یہ کوئی قابل اعتراض بات نہیں۔

نبی اور غیر نبی پر ایمان لانے کا تنازعہ

ایک اور بات جس کی طرف میں توجہ دلانا چاہتا ہوں وہ یہ ہے کہ بعض لوگ خیال کرتے ہیں کہ نبی پر ایمان لانا تو ضروری ہے جبکہ غیر نبی پر ایمان لانے کی ضرورت نہیں۔ یہ دراصل انسانی نفس کا پیدا کردہ ایک جواز ہے جس میں ذرہ بھر بھی صداقت نہیں۔ حقیقت یہ ہے کہ کوئی بھی مُرسل خواہ وہ نبی ہو یا غیر نبی جب اصلاح خلق کیلئے بھیجا جاتا ہے تو اُسے قبول کرنا ضروری ہوتا ہے۔ اگر کوئی مُرسل موعود ہو تو پھر تو اُس کے متعلق نبی یا غیر نبی ہونے کی بحث ہی ختم ہو جاتی ہے اور اُس کا ماننا لازمی ہوتا ہے۔ موعود وہ ہوتا ہے جس کے بھیجنے کا اللہ تعالیٰ اپنے بندوں سے بطور آزمائش وعدہ فرماتا ہے۔ اللہ تعالیٰ تو حاکموں کا حاکم اور بادشاہوں کا بادشاہ ہے۔ اُس کے آگے بیچارے دنیوی بادشاہ بھی نوکر ہیں۔ لیکن اپنی بات سمجھانے کیلئے میں بطور مثال عرض کرتا ہوں کہ اگر کسی ملک کا بادشاہ اپنے کسی فقیر کی معرفت اپنا کوئی حکم کسی شہر یا علاقے کی طرف بھیجے تو کیا اُس شہر یا علاقے کی رعایا اُس فقیر کا یہ کہہ کر انکار کر سکتی ہے کہ چونکہ تو وزیر کی بجائے فقیر ہے لہذا نہ ہم تجھے بادشاہ کا قاصد سمجھتے ہیں اور نہ ہی تیری بات مانتے ہیں؟ دنیا میں ایسا کبھی نہیں ہوا اور نہ ہی ایسا ہو سکتا ہے کیونکہ اصل اہمیت تو مُرسل (بھیجنے والا) اور اُس کے پیغام کی ہوتی ہے نہ کہ پیغام رساں کی۔ پیغام بر بے شک فقیر ہو یا وزیر اس کا بادشاہ اور اُسکے پیغام پر ذرہ بھی فرق نہیں پڑتا۔ اللہ تعالیٰ کے مقابلہ میں کسی دنیوی بادشاہ کی کیا حیثیت ہے؟ اگر کسی دنیوی بادشاہ کے بھیجے ہوئے قاصد کا انکار ممکن نہیں ہے تو پھر بشرط ایمان اور تقویٰ کوئی الہی مُرسل کے انکار کی جرات کیسے کر سکتا ہے؟ جہاں تک آنحضرت ﷺ کے مبارک ارشاد کے مطابق آنے والے مجددین کا تعلق ہے تو انہیں ماننا بھی اتنا ہی ضروری ہے جتنا کہ کسی نبی یا رسول کا۔ اس ضمن میں حضرت بائیں سلسلہ احمدیہ فرماتے ہیں:-

”یہ یاد رہے کہ مجدد لوگ دین میں کچھ کمی بیشی نہیں کرتے ہاں گمشدہ دین کو پھر دلوں میں قائم کرتے ہیں اور یہ کہنا کہ مجددوں پر ایمان لانا کچھ فرض نہیں خدا تعالیٰ کے حکم سے انحراف

ہے کیونکہ وہ فرماتا ہے وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ۔ یعنی بعد اس کے جو خلیفے بھیجے جائیں پھر جو شخص ان کا منکر رہے وہ فاسقوں میں سے ہے۔“ (شہادت القرآن ۱۸۹۳ء بحوالہ روحانی خزائن جلد ۶ صفحہ ۳۴۴)

جماعت احمدیہ میں موعود مصلح اور سخت ابتلاء دونوں لازم و ملزوم ہیں

آنحضرت ﷺ نے اللہ تعالیٰ سے خبر پا کر اپنی امت کو الہامی خلفاء کے دائمی سلسلہ سے آگاہ فرمایا تھا کہ ”ہر صدی کے سر پر اللہ تعالیٰ تجدید دین کیلئے کسی شخص کو مبعوث فرماتا رہے گا۔ مجددین کے اس سلسلہ میں آنحضرت ﷺ نے دو وجودوں کا بطور خاص ذکر فرمایا ہے یعنی ایک مہدی معبود اور دوسرے مسیح موعود کا۔ غیر موعود یعنی عمومی مجددین میں سے کسی کے ظہور کے وقت امت محمدیہ پر کوئی اتنا بڑا ابتلاء نہیں آیا تھا لیکن ایک صدی قبل جب ایک موعود مجدد بطور مہدی اور مسیح ظاہر ہوا تو مدعی سمیت امت پر ایک کڑا امتحان آگیا۔ مومنوں کے ایک قلیل گروہ کے سوا باقی تمام امت نے مدعی مہدویت و مسیحیت کا یکسر انکار کر دیا۔ اُس کا دائرہ اسلام سے اخراج کیا گیا، مقاطعہ کیا گیا اور اُس پر کفر کے فتاویٰ لگائے گئے وغیرہ۔ امت محمدیہ کی یہ آزمائش آج تک جاری ہے۔ مزید برآں یہ کہ منکرین پر تو یہ ابتلاء آیا ہی تھا، ماننے والے بھی امتحان سے نہ بچ سکے یعنی احمدیوں میں سے بھی بعض حضرات مرزا صاحبؒ کی نبوت (امتؓ۔ ظلی) کے قائل ہیں اور بعض دیگر انہیں صرف مجدد، مہدی اور مسیح موعود مانتے ہیں۔ یہ ایک آزمائش در آزمائش کی صورت ہے۔ حضرت بائنے سلسلہ احمدیہ کی جماعت کو اللہ تعالیٰ نے مزید آگے پیشگوئی مصلح موعود کے سخت ابتلاء میں ڈال دیا ہے۔ بہر حال یہ بات کبھی نہیں بھولی چاہیے کہ موعود وجودوں کیساتھ سخت ابتلاء وابستہ ہوتے ہیں اور ایسے روحانی ابتلاؤں میں متقی اور مطہر لوگ تو بخوبی کامیاب ہو جاتے ہیں لیکن جن میں تقویٰ اور طہارت کی کمی کیساتھ ساتھ تعصب بھی بھرا ہوا ہو تو وہ ٹھوکر کھا جاتے ہیں۔

امت محمدیہ اور نبوت کا انعام

آئیے اب امت محمدیہ میں مسئلہ نبوت کی روشنی میں حضرت بائنے سلسلہ احمدیہ کی تحریرات اور دعاوی کا جائزہ لیتے ہیں۔ آپؐ اپنی تحریرات کی روشنی میں کیا مدعی نبوت تھے یا کہ نہیں؟ اگر آپؐ مدعی نبوت تھے تو آپؐ کی نبوت کیسی تھی؟ اس وقت میرے مخاطب دو قسم کے لوگ ہیں (۱) غیر احمدی حضرات جنہوں نے حضرت مرزا غلام احمد صاحب قادیانی کو نعوذ باللہ جھوٹا سمجھتے ہوئے آپؐ کے دعاوی کا انکار کر دیا تھا۔ (۱۱) احمدی حضرات جنہوں نے حضرت مرزا غلام احمد صاحب قادیانی کو سچا جانتے ہوئے آپؐ کے دعاوی کو قبول کر لیا تھا۔

غیر احمدی حضرات۔ غیر احمدی حضرات حضرت مرزا غلام احمدؒ کو نعوذ باللہ اس لیے جھوٹا جانتے ہیں کیونکہ وہ اپنی لاعلمی میں سمجھتے ہیں کہ آنحضرت ﷺ پر چونکہ کامل شریعت نازل ہو کر دین مکمل ہو چکا ہے اور اللہ تعالیٰ نے آپ ﷺ کو خاتم النبیین یعنی ”نبیوں کو ختم کر نیوالا“ بنا کر آپؐ کے بعد ہر قسم کی نبوت کا دروازہ بند کر دیا ہے۔ اور مرزا غلام احمد چونکہ مدعی نبوت تھے لہذا ہم انہیں (نعوذ باللہ) جھوٹا سمجھتے ہیں۔ خاکسار ایسے تمام حضرات کی خدمت میں جو آنحضرت ﷺ کے بعد ہر قسم کی نبوت کو ختم خیال کرتے ہیں نہایت ادب کیساتھ گزارش کرتا ہے کہ آپؐ کے ختم نبوت کے عقیدے کو قرآن کریم جھٹلاتا ہے۔ وہ قرآن کریم جو آنحضرت ﷺ کو خاتم النبیین قرار دیتا ہے وہی قرآن کریم آنحضرت کے بعد آپؐ کی پیروی میں امتی یا ظلی اور غلام نبوت کا وعدہ بھی دیتا ہے۔ نہ صرف قرآن کریم بلکہ احادیث صحیحہ اور علمائے ربانی اور بزرگان دین بھی امت محمدیہ میں امتی نبوت کے انعام کو جاری قرار دیتے ہیں۔ اور قرآن کریم سے محبت کر نیوالا اور قرآن کریم پر ایمان لانیوالا کوئی بھی شخص قرآن کریم سے ختم نبوت (یعنی ہر قسم کی نبوت کے انقطاع) کا عقیدہ ثابت نہیں کر سکتا بلکہ قرآن تو ایک قسم کی ظلی اور امتی نبوت کی بشارت دیتا ہے۔ بعض معترض یہ بھی کہتے ہیں کہ ظلی اور امتی نبی پہلے زمانوں میں تو گزرے نہیں۔ جو اب اعرض ہے کہ اس کی وجہ یہ ہے کہ پہلے زمانوں میں نہ تو قرآن کریم ایسی کامل کتاب اور کامل شریعت کسی نبی پر نازل ہوئی تھی اور نہ ہی پہلے زمانوں میں ہمارے سید و مولا آنحضرت ﷺ ایسا کوئی ”خاتم النبیین“ گزرا ہے۔ اسکے متعلق مفصل بحث چونکہ پہلے ہو چکی ہے لہذا اسکے اعادہ کی یہاں ضرورت نہیں۔ امت محمدیہ میں کوئی شخص خواہ وہ حضرت مرزا غلام احمد قادیانی ہوں یا کوئی اور ہوا گروہ نبوت کا مدعی ہو تو اسکے دعویٰ کی صداقت پر تو سوال ہو سکتا ہے لیکن یہ کہنا کہ چونکہ امت محمدیہ میں نبوت کا دروازہ بند ہو چکا ہے لہذا مدعی نبوت جھوٹا ہے قطعی طور پر غلط ہے؟

احمدی حضرات۔ حضرت بائنے سلسلہ احمدیہ کے ماننے والے (احمدی) آپؐ کے مقام و مرتبہ کے لحاظ سے مزید آگے دو گروہوں میں تقسیم ہو چکے ہیں۔ جماعت احمدیہ قادیان حضرت مرزا صاحبؒ کو امتی، ظلی اور غلام نبی سمجھتی ہے اور جماعت احمدیہ لاہور آپؐ کو صرف مجدد یا محدث اور مہدی و مسیح موعود مانتی ہے اور آپؐ کی امتی، ظلی اور بروزی یا غلام نبوت کی انکاری ہے۔ دونوں گروہوں میں ۱۹۱۴ء سے لے کر آج تک مسلسل یہ نزاع زیر بحث چلی آرہی ہے۔ اب سوال یہ ہے کہ حضرت مرزا صاحبؒ کے متعلق حقیقت کیا ہے؟ کیا آپؐ نبی تھے یا محض مجدد، محدث، مسیح اور مہدی؟ احمدیہ انجمن اشاعت اسلام لاہور کے علماء اور ارباب و اختیار حضرت مرزا صاحبؒ کی نبوت سے انکار کیلئے حضرت مرزا صاحبؒ کی تحریروں میں سے ۱۹۰۷ء سے پہلے اور ۱۹۰۷ء کے بعد کے درج ذیل حوالہ جات پیش کرتے ہیں۔

حاشیہ مطبوعہ ۱۸۹۷ء۔ روحانی خزائن جلد ۱۱ صفحہ ۲۷)۔ (رسالہ ”آئین پاکستان اور مسلمان فرقہ احمدیہ“، ناشر، احمدیہ انجمن اشاعت اسلام لاہور صفحہ ۱۰)

نبوت کا منکر ہو اس کو بے دین اور دائرہ اسلام سے خارج سمجھتا ہوں۔“ (مجموعہ اشتہارات جلد ۱ صفحہ ۲۵۵/۲۳۔ اکتوبر ۱۸۹۱ء)۔ (ایضاً صفحہ ۱۰)

شروع ہوئی اور سیدنا مولانا حضرت محمد مصطفیٰ ﷺ پر ختم ہوگئی۔“ (مجموعہ اشہارات جلد ۱ صفحہ ۲/۲۳۰۔ اکتوبر ۱۹۸۹ء)۔ (ایضاً صفحہ ۱۰)

(۴) ”میں نبوت کا مدعی نہیں بلکہ ایسے مدعی کو دائرہ اسلام سے خارج سمجھتا ہوں۔“ (آسمانی فیصلہ مطبوعہ ۱۸۹۲ء۔ روحانی خزائن جلد ۳ صفحہ ۳۱۳)۔ (ایضاً صفحہ ۱۰)

(۵) ”نبوت کا دعویٰ نہیں بلکہ محدثیت کا دعویٰ ہے۔“ (ازالہ اوہام ۱۸۹۱ء بحوالہ روحانی خزائن جلد ۳ صفحہ ۴۳۱)۔ (ایضاً صفحہ ۱۰)

صفحہ ۱۰ بحوالہ مجموعہ اشتہارات)

(۷) ”ہمارے مخالف جب اس بحث میں عاجز آجاتے ہیں تو افزاء کے طور پر ہم پر یہ تہمت لگاتے ہیں کہ گویا ہم نے نبوت کا دعویٰ کیا ہے۔“ (کتاب البریہ صفحہ ۱۸۲ مطبوعہ

۱۸۹۵ء۔ (ایضاً صفحہ ۱۱)

صاحبؔ کو غیر نبی ثابت کرنے کیلئے پیش کیے ہیں۔ میں ان حوالوں میں حضرت مرزا صاحبؔ کی ۱۹۰۱ء سے پہلے کی تحریرات میں سے تین اور حوالے بھی شامل کر دیتا ہوں تاکہ تسبیح

طلب امر کی وضاحت میں کوئی ابہام نہ رہے۔

(۱) ”وہ رسول اللہ ہے اور ختم کرینو الانبیوں کا۔ یہ آیت بھی صاف دلالت کر رہی ہے کہ بعد ہمارے نبی ﷺ کے کوئی رسول دنیا میں نہیں آئے گا۔“ (ازالہ اوہام ۱۸۹۱ء۔ روحانی

خزائن جلد ۳ صفحہ ۴۳۱)

(۱۱) ”مجھے نبوت حقیقی کا ہرگز دعویٰ نہیں ہے بلکہ جیسا کہ میں کتاب ازالہ اوہام کے صفحہ ۱۳۷ میں لکھ چکا ہوں۔ میرا اس بات پر ایمان ہے کہ ہمارے سید و مولیٰ محمد مصطفیٰ ﷺ خاتم

الانبیاء ہیں۔ سو میں تمام مسلمان بھائیوں کی خدمت میں واضح کرنا چاہتا ہوں کہ اگر وہ ان لفظوں سے ناراض ہیں اور ان کے دلوں پر یہ الفاظ شاق ہیں تو وہ ان الفاظ کو ترمیم شدہ

تصور فرما کر بجائے اسکے محدث کا لفظ میری طرف سے سمجھ لیں۔۔۔۔۔۔۔۔ اور اُس کو (یعنی لفظ نبی کو) کاٹا ہوا خیال فرمائیں۔“ (مجموعہ اشتہارات جلد ۱ صفحہ ۳۱۳ تا

۳۱۴/۳ - فروری ۱۸۹۲ء)

(۱۱۱) ”واضح رہے کہ ہم بھی نبوت کے مدعی پر لغت بھیجتے ہیں اور لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے قائل ہیں اور آنحضرت ﷺ کے ختم نبوت پر ایمان رکھتے ہیں۔“

(مجموعہ اشتہارات جلد ۲ صفحہ ۲۹۷/۲۰ - شعبان ۱۳۱۴ھ بمطابق ۱۸۹۷ء)

احمدیہ انجمن اشاعت اسلام لاہور نے حضرت ہائے سلسلہ احمدیہ کو غیر نبی ثابت کرنے کیلئے اپنے رسالہ ”آئین پاکستان اور مسلمان فرقہ احمدیہ“ میں حضرت مرزا صاحب کی ۱۹۰۱ء

کے بعد کی تحریرات میں سے جو حوالہ جات پیش کیے ہیں وہ درج ذیل ہیں۔

۱۹۰۱ء کے بعد کے حوالے

(۸) ”جو شخص میرے پرشورات سے یہ الزام لگاتا ہے جو دعویٰ نبوت اور رسالت کا کرتے ہیں وہ جھوٹا اور ناپاک خیال ہے۔“ (ایک غلطی کا ازالہ (۱۹۰۱ء) روحانی خزائن جلد ۱۸)

صفحہ ۲۱۶)۔ (رسالہ ”آئین پاکستان اور مسلمان فرقہ احمدیہ“ ناشر، احمدیہ انجمن اشاعت اسلام لاہور صفحہ ۱۱)

(۹) ”اب اس تمام تحریر سے مطلب میرا یہ ہے کہ جاہل مخالف میری نسبت الزام لگاتے ہیں کہ یہ شخص نبی یا رسول ہونے کا دعویٰ کرتا ہے مجھے ایسا کوئی دعویٰ نہیں۔ (ایک غلطی کا

از الم (۱۹۰ء) روحانی خزائن جلد ۱۸ صفحہ ۲۱۶)۔ (ایضاً صفحہ ۱۱)

(۱۰) ”میں کسی نبوت کا دعویٰ نہیں کرتا۔“ (الحکم ۲۴- جنوری ۱۹۰۲ء)۔ (ایضاً صفحہ ۱۱)

(۱۱) ”ایک اور نادانی یہ ہے کہ جاہل لوگوں کو بھڑکانے کیلئے کہتے ہیں کہ اس شخص نے نبوت کا دعویٰ کیا ہے حالانکہ یہ اُن کا سراسر افتراء ہے۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۴۰۶)۔ (ایضاً صفحہ ۱۱)

(۱۲) ”اور یہ کہنا کہ نبوت کا دعویٰ کیا ہے کس قدر جہالت کس قدر حماقت اور کس قدر حق سے خروج ہے۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۵۰۳)۔ (ایضاً صفحہ ۱۱)

(۱۳) ”میں نے قرآن شریف سے ایک زبردست طاقت پائی ہے۔ میں نے آنحضرت ﷺ کی پیروی میں ایک عجیب خاصیت دیکھی ہے جو کسی مذہب میں وہ خاصیت اور طاقت نہیں اور یہ کہ متبع اس کا مقام ولایت تک پہنچ جاتا ہے۔۔۔ چنانچہ میں اس امر میں صاحب مشاہدہ ہوں۔“ (حوالہ نہیں دیا گیا۔ رسالہ ”آئین پاکستان اور مسلمان فرقہ احمدیہ“ ناشر، احمدیہ انجمن اشاعت اسلام لاہور صفحہ ۱۱)

(۱۴) ”میری کتابوں میں یہودیوں کی طرح معنی محرف و مبہل کر کے اور بہت کچھ اپنی طرف سے ملا کر میرے پر صد ہا اعتراض کیے گئے ہیں کہ گویا میں ایک مستقل نبوت کا دعویٰ کرتا ہوں اور قرآن کو چھوڑتا ہوں اور گویا میں خدا کے نبیوں کو گالیاں نکالتا ہوں اور توہین کرتا ہوں۔ اور گویا میں معجزات کا منکر ہوں سومیری یہ تمام شکایات خدا تعالیٰ کی جناب میں ہیں۔“ (حوالہ نہیں دیا گیا۔ ایضاً صفحہ ۱۲)

(۱۵) ”یہ الزام جو میرے ذمہ لگایا جاتا ہے کہ گویا میں ایسی نبوت جس سے مجھے اسلام سے کچھ تعلق باقی نہیں رہتا اور جسکے معنی یہ ہیں کہ میں مستقل طور پر اپنے تئیں ایسا نبی کہتا ہوں کہ قرآن شریف کی پیروی کی حاجت نہیں رکھتا اور اپنا علیحدہ قبلہ بناتا ہوں اور شریعت اسلام کو منسوخ کی طرح قرار دیتا ہوں۔ اور آنحضرت ﷺ کی اقتداء اور متابعت سے علیحدہ ہو جاتا ہوں۔ یہ الزام صحیح نہیں بلکہ ایسا دعویٰ نبوت کا میرے نزدیک کفر ہے۔ نہ آج سے بلکہ اپنی ہر ایک کتاب سے ہمیشہ سے یہی لکھتا آیا ہوں کہ اس قسم کی نبوت کا مجھے کوئی دعویٰ نہیں اور یہ سراسر تہمت ہے۔“ (خط بنام اخبار عام ۲۳ مئی ۱۹۰۸ء۔ ایضاً صفحہ ۱۲)

احمدیہ انجمن اشاعت اسلام لاہور نے حضرت بائے سلسلہ احمدیہ کو غیر نبی اور غیر رسول ثابت کرنے کیلئے حضرت مرزا صاحب کی تحریروں میں سے یہ جو متذکرہ بالا پندرہ (۱۵) حوالے دیئے ہیں ان سے متعلق میں ایک دو باتیں عرض کرتا ہوں۔ (اولاً)۔ یہ کہ متلاشی حق کو چاہیے کہ وہ کسی بھی حوالے کو اسکے سیاق و سباق کی روشنی میں دیکھ کر اُسکے متعلق فیصلہ کرے کہ حوالہ سے کیا نتیجہ نکلتا ہے۔ (ثانیاً)۔ یہ بات بھی مد نظر رکھنی چاہیے کہ حضرت مرزا صاحب اپنی تحریروں میں کس قسم کی نبوت کے مدعی ہیں اور کس قسم کی نبوت کا وہ انکار کر رہے ہیں۔

براہین احمدیہ میں حضرت بائے سلسلہ احمدیہ نے اپنے جواہرات تحریر فرمائے ہیں ان میں اللہ تعالیٰ نے بڑے واضح رنگ میں آپ کو نبی اور رسول کہہ کر پکارا ہے اور براہین احمدیہ کے بعد بھی اللہ تعالیٰ حضرت مرزا صاحب کو نبی اور رسول کے نام سے پکارتا رہا ہے۔ لیکن یہ بات یاد رہے کہ شروع میں حضرت بائے سلسلہ احمدیہ کے علم میں عالم اسلام میں مروج اور معروف نبی اور رسول کی یہ تعریف تھی کہ نبی اور رسول وہ ہوتا ہے جو نہ صرف سابقہ شریعت کو منسوخ قرار دیتا ہے بلکہ بذات خود صاحب شریعت بھی ہوتا ہے۔ وہ کسی سابقہ نبی کا امتی بھی نہیں کہلاتا۔ جیسا کہ آپ کے درج ذیل خط سے ظاہر ہے:-

”چونکہ اسلام کی اصطلاح میں نبی اور رسول کے یہ معنی ہوتے ہیں کہ وہ کامل شریعت لاتے ہیں۔ یا بعض احکام شریعت سابقہ کو منسوخ کرتے ہیں۔ یا نبی سابق کی امت نہیں کہلاتے اور براہ راست بغیر استفاضہ کسی نبی کے خدا تعالیٰ سے تعلق رکھتے ہیں۔ اس لیے ہوشیار رہنا چاہیے کہ اس جگہ بھی یہی معنی نہ سمجھ لیں۔“ (الحکم جلد ۳ نمبر ۲۹ ۱۸۹۹ء)

چونکہ اللہ تعالیٰ کے برگزیدہ اور چنیدہ بندے اپنے دعاوی کے معاملہ میں بہت حساس اور محتاط واقع ہوتے ہیں لہذا حضرت مرزا صاحب نبی اور رسول کی اس اسلامی اصطلاح کی روشنی میں اپنی نبوت اور رسالت کی تاویل کر کے ۱۹۰۱ء تک اسے محدثیت قرار دیتے رہے اور اپنے آپ کو محدث۔ لیکن ۱۹۰۱ء کے بعد جب اللہ تعالیٰ نے آپ پر ”امت نبوت کی حقیقت“ کا کامل انکشاف فرمادیا تو پھر آپ نے نبی اور رسول کے الفاظ کی تاویل کرنی چھوڑ دی اور اپنے آپ کو با آواز بلند امتی نبی اور رسول کہنا اور لکھنا شروع کر دیا۔ جیسا کہ آپ اپنے رسالہ ”ایک غلطی کا ازالہ“ میں ارشاد فرماتے ہیں:-

”اگر خدا تعالیٰ سے غیب کی خبریں پانے والا نبی کا نام نہیں رکھتا تو پھر بتلاؤ کس نام سے اُس کو پکارا جائے۔ اگر کہو اس کا نام محدث رکھنا چاہیے۔ تو میں کہتا ہوں تحدیث کے معنی کسی لغت کی کتاب میں اظہار غیب نہیں ہے مگر نبوت کے معنی اظہار امر غیب ہے۔“ (ایک غلطی کا ازالہ (۱۹۰۱ء) روحانی خزائن جلد ۱۸ صفحہ ۲۰۹)

خاکسار اب ذیل میں حضرت بائے سلسلہ احمدیہ کی تحریروں میں سے چند حوالے پیش کرتا ہے۔ ان اقتباسات میں آپ نے اپنے امتی، غلطی اور غلام نبی ہونے کا بجا ناگ دھل اعلان فرمایا ہے۔ آپ فرماتے ہیں:-

(۱) ”میں جبکہ اس مدت تک ڈیڑھ سو پیشگوئی کے قریب خدا کی طرف سے پاکر کچشم خود کچھ چکا ہوں کہ صاف طور پر پوری ہو گئیں۔ تو میں اپنی نسبت نبی یا رسول کے نام سے کیونکر انکار کر سکتا ہوں۔“ (ایک غلطی کا ازالہ مطبوعہ (۱۹۰۱ء) روحانی خزائن جلد ۱۸ صفحہ ۲۱۰)

(۲) ”میں رسول اور نبی ہوں یعنی باعتبار ظلیت کاملہ کے۔ میں وہ آئینہ ہوں جس میں محمدی شکل اور محمدی نبوت کا کامل انعکاس ہے۔“ (نزول المسیح حاشیہ مطبوعہ (۱۹۰۲ء) روحانی خزائن جلد ۱۸ صفحہ ۳۸۱)

(۳) ”سچا خدا وہی خدا ہے جس نے قادیان میں اپنا رسول بھیجا۔“ (دافع البلاء مطبوعہ (۱۹۰۲ء) روحانی خزائن جلد ۱۸ صفحہ ۲۳۱)

(۴) ”اسی طرح اوائل میں میرا یہی عقیدہ تھا کہ مجھ کو مسیح ابن مریم سے کیا نسبت ہے، وہ نبی ہے اور خدا کے بزرگ مقربین میں سے ہے۔ اور اگر کوئی امر میری فضیلت کی نسبت ظاہر ہوتا تو میں اُس کو جزئی فضیلت قرار دیتا تھا۔ مگر بعد میں جو خدا تعالیٰ کی وحی بارش کی طرح میرے پر نازل ہوئی اُس نے مجھے اس عقیدہ پر قائم نہ رہنے دیا اور صریح طور پر نبی کا خطاب مجھے دیا گیا مگر اس طرح سے کہ ایک پہلو سے نبی اور ایک پہلو سے اُمّی۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۱۵۴)

(۵) ”اس اُمت میں آنحضرت ﷺ کی پیروی کی برکت سے ہزار ہا اولیاء ہوئے ہیں اور ایک وہ بھی ہوا جو اُمّی بھی ہے اور نبی بھی۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۳۰ حاشیہ)

(۶) ”اور یہ کہنا کہ نبوت کا دعویٰ کیا ہے کس قدر جہالت کس قدر حماقت اور کس قدر حق سے خروج ہے۔ اے نادانوں! میری مراد نبوت سے یہ نہیں ہے کہ میں نعوذ باللہ آنحضرت ﷺ کے مقابل پر کھڑا ہو کر نبوت کا دعویٰ کرتا ہوں یا کوئی نئی شریعت لایا ہوں۔ صرف مراد میری نبوت سے کثرت مکالمات و مخاطبات الہیہ ہے جو آنحضرت ﷺ کی اتباع سے حاصل ہے۔ سو مکالمہ و مخاطبہ کے آپ لوگ بھی قائل ہیں۔ پس یہ صرف لفظی نزاع ہوئی۔ یعنی آپ لوگ جس امر کا نام مکالمہ و مخاطبہ رکھتے ہیں۔ میں اُس کی کثرت کا نام بموجب حکم الہی نبوت رکھتا ہوں۔ و لکل ان یصطلح۔ اور میں اُس خدا کی قسم کھا کر کہتا ہوں جس کے ہاتھ میں میری جان ہے کہ اُسی نے مجھے بھیجا ہے اور اُسی نے میرا نام نبی رکھا ہے۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۵۰۳)

احمدیہ انجمن اشاعت اسلام لاہور نے بھی اپنے موقف کے حق میں اپنے حوالہ نمبر ۱۲ میں یہ حوالہ پیش کیا ہے کہ ”اور یہ کہنا کہ نبوت کا دعویٰ کیا ہے کس قدر جہالت کس قدر حماقت اور کس قدر حق سے خروج ہے۔“ لیکن اپنے حوالہ میں انہوں نے اگلی عبارت یعنی ”اے نادانوں!۔۔۔ اُسی نے میرا نام نبی رکھا ہے۔“ چھوڑ دی ہے۔ اُن کو ایسا نہیں کرنا چاہیے تھا۔؟ علمائے احمدیہ انجمن اشاعت اسلام کو چاہیے تھا کہ متذکرہ بالا حوالہ کی مکمل عبارت درج کرتے تاکہ ایک قاری اور محقق کو زیر بحث موضوع پر اپنی پختہ اور صحیح رائے قائم کرنے کا بخوبی موقع مل جاتا۔

(۷) ”غرض اس حصہ کثیر وحی الہی اور امور غیبیہ میں اس اُمت میں سے میں ہی ایک فرد خصوص ہوں۔ اور جس قدر مجھ سے پہلے اولیاء اور ابدال اور اقطاب اس اُمت میں سے گزر چکے ہیں۔ اُن کو یہ حصہ کثیر اس نعمت کا نہیں دیا گیا۔ پس اس وجہ سے نبی کا نام پانے کیلئے میں ہی مخصوص کیا گیا۔ اور دوسرے تمام لوگ اس نام کے مستحق نہیں۔ کیونکہ کثرت وحی اور کثرت امور غیبیہ اس میں شرط ہے اور وہ شرط اُن میں پائی نہیں جاتی۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۴۰۶ تا ۴۰۷)

(۸) ”میں اُس خدا کی قسم کھا کر کہتا ہوں جس کے ہاتھ میں میری جان ہے کہ اُسی نے مجھے بھیجا ہے اور اُسی نے میرا نام نبی رکھا ہے۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۵۰۳)

(۹) ”ہمارا دعویٰ ہے کہ ہم رسول اور نبی ہیں۔ دراصل یہ نزاع لفظی ہے خدا تعالیٰ جس کیساتھ ایسا مکالمہ مخاطبہ کرے جو بلحاظ کمیت و کیفیت دوسروں سے بڑھ کر ہو۔ اور اُس میں پیشگوئیاں بھی کثرت سے ہوں اُسے ”نبی“ کہتے ہیں۔ یہ تعریف ہم پر صادق آتی ہے۔ پس ہم نبی ہیں۔“ (بدرج ۵- مارچ ۱۹۰۸ء جلد ۷ نمبر ۹ صفحہ ۲ کا لم ۱)

(۱۰) ”سو میں خدا کے حکم کے موافق نبی ہوں اگر میں اس سے انکار کروں تو میرا گناہ ہوگا اور جس حالت میں خدا میرا نام نبی رکھتا ہے تو میں کیونکر انکار کر سکتا ہوں۔ میں اس پر قائم ہوں اُس وقت تک جو اس دنیا سے گزر جاؤں۔“ (اخبار عام ۲۶- مئی ۱۹۰۸ء)

اب میں احمدیہ انجمن اشاعت اسلام لاہور کے بہن بھائیوں سے درخواست کرتا ہوں کہ متذکرہ بالا دس (۱۰) حوالوں میں حضرت مرزا صاحبؒ نے بڑے واضح الفاظ میں اپنی نبوت کا اعلان فرمایا ہے۔ حضرت مرزا صاحبؒ کے اپنے اس کھلے کھلے اعلان نبوت کے بعد ہر اُس احمدی کیلئے جو صمیم قلب سے حضرت مرزا صاحبؒ کو سچا جانتا ہے آپ کی نبوت کا انکار ممکن نہیں۔ لیکن یہ یاد رہے کہ حضرت بانئے سلسلہ کی تحریرات میں دونوں قسم کے حوالے ملتے ہیں یعنی نبوت سے انکار کے بھی اور نبوت کے اثبات کے بھی اور یہ بظاہر ایک قسم کا تضاد معلوم ہوتا ہے۔ اگر حضرت مرزا صاحبؒ اپنی کسی تحریر میں اپنی نبوت سے متعلقہ اس ظاہری تضاد کے متعلق کچھ رقم فرما کر نہ گئے ہوتے تو ہم احمدیوں پر فرض تھا کہ ہم حضورؐ

کی ان تحریروں کو جو بظاہر متناقض دکھائی دیتی ہیں قرآن کریم کی روشنی میں پرکھتے کیونکہ قرآن سے بڑھ کر اور کوئی حکم نہیں۔ حضرت بانئے سلسلہ احمدیہؒ اس ضمن میں فرماتے ہیں:-
 ”اور قرآن کی وہ اعلیٰ شان ہے کہ ہر ایک شان سے بلند ہے وہ حکم ہے یعنی فیصلہ کر نیوالا اور وہ مہم ہے یعنی تمام ہدایتوں کا مجموعہ ہے اُس نے تمام دلیلیں جمع کر دیں اور دشمنوں کی جمعیت کو تشریتر کر دیا۔ وہ ایسی کتاب ہے کہ اس میں ہر چیز کی تفصیل موجود ہے اور اس میں آئندہ اور گزشتہ کی خبریں موجود ہیں۔ اور باطل کو اس کی طرف راہ نہیں ہے نہ آگے سے نہ پیچھے سے اور وہ خدا تعالیٰ کا نور ہے۔“ (خطبہ الہامیہ۔ روحانی خزائن جلد ۱۶ صفحہ ۱۰۳)

اگر قرآن کریم میں آنحضرت ﷺ کی پیروی میں امت محمدیہ کیلئے نبوت کی بشارت موجود ہوتی تو ہم اس سے یہ نتیجہ نکالتے کہ حضرت مرزا صاحبؒ نے جس نبوت کے مدعی ہونے سے انکار کیا ہے وہ تشریحی نبوت ہے اور جس نبوت کے وہ مدعی ہیں وہ امتی، ظلی اور غلام نبوت ہے۔ لیکن حضرت بانئے سلسلہ احمدیہ نے تو ہمیں اس قسم کے مخمضے میں چھوڑا ہی نہیں۔ آپ اپنے رسالہ ”ایک غلطی کا ازالہ“ میں تحریر فرماتے ہیں:-

”اور جس جس جگہ میں نے نبوت یا رسالت سے انکار کیا ہے صرف ان معنوں سے کیا ہے کہ میں مستقل طور پر کوئی شریعت لانیوالا نہیں ہوں اور نہ میں مستقل طور پر نبی ہوں۔ مگر ان معنوں سے کہ میں نے اپنے رسول مقتدا سے باطنی فیوض حاصل کر کے اور اپنے لیے اُس کا نام پا کر اُس کے واسطے سے خدا کی طرف سے علم غیب پایا ہے رسول اور نبی ہوں مگر بغیر کسی جدید شریعت کے اس طور کا نبی کہلانے سے میں نے کبھی انکار نہیں کیا۔ بلکہ انہی معنوں سے خدا نے مجھے نبی اور رسول کر کے پکارا ہے۔“ (ایک غلطی کا ازالہ (۱۹۰۱) روحانی خزائن جلد ۱۸ صفحہ ۲۱۰-۲۱۱)

حضرت بانئے سلسلہ احمدیہ کے ان الفاظ کے بعد ہر اُس احمدی کیلئے جو آپ کو صادق مانتا ہے آپ کے امتی، ظلی اور غلام نبی ہونے میں کوئی اشتباہ نہیں رہتا اور نہ ہی کسی متقی مومن کیلئے کوئی اشتباہ رہنا چاہیے۔ آہ! ایسا کہاں سے لائیں کہ تجھ سا کہیں جسے

امت محمدیہ اور نبوی انعام

حقیقی نبوت سے اگر کوئی شخص تشریحی نبوت مراد لیتا ہے تو ان معنوں میں حضرت مرزا صاحب حقیقی یا صاحب شریعت نبی نہیں تھے۔ لیکن اگر حقیقی نبوت سے مراد محض نبوت کا انعام لیا جائے تو ان معنوں میں بلاشبہ حضرت مرزا صاحب بھی حقیقی نبی تھے مگر بغیر کسی جدید شریعت کے۔ قرآن مجید میں اللہ تعالیٰ نے سورۃ النساء میں آنحضرت ﷺ کی پیروی میں امت محمدیہ کو نبوت کے انعام کی بشارت بخشی ہے لیکن اس موعود نبوت کا ذکر فرماتے ہوئے اللہ تعالیٰ نے اس کیساتھ امتی، ظلی اور بروزی نبوت کے الفاظ استعمال نہیں فرمائے ہیں۔ اگرچہ حضرت مرزا صاحب امت محمدیہ کیلئے بیان فرمودہ موعود نبوت کے دعویدار ہیں لیکن آپ نے اپنی کتب میں احتیاطاً اپنی نبوت کیساتھ امتی، ظلی اور بروزی کے الفاظ استعمال فرمائے ہیں تاکہ امت کو آپ کے متعلق نبوت تامہ یا مستقل نبی ہونے کا مغالطہ نہ لگ جائے۔ امت محمدیہ میں اگرچہ اس موعود نبوت کیلئے صوفیائے عظام اور اولیائے کرام نے ازراہ تکلف بروز اور ظل وغیرہ کی اصطلاحیں استعمال فرمائیں ہیں لیکن اللہ تعالیٰ نے امت محمدیہ کو اس نبوت کا وعدہ فرماتے ہوئے ایسی اصطلاحیں استعمال نہیں فرمائیں اور ہمارے لیے حجت صرف کلام اللہ ہونا چاہیے نہ کہ صوفیاء اور اولیاء کی اصطلاحیں۔ یہ بھی یاد رہے کہ آنحضرت ﷺ کی غلامی اور پیروی میں نبوت کا انعام پانیوالا یہ امتی نبی مقام و مرتبہ کے لحاظ سے تمام سابقہ انبیاء سے بھی آگے بڑھ گیا ہے جیسا کہ آپ فرماتے ہیں:-

”خدا تعالیٰ نے مجھے تمام انبیاء علیہم السلام کا مظہر ٹھہرایا ہے اور تمام نبیوں کے نام میری طرف منسوب کیے ہیں۔ میں آدمؑ ہوں۔ میں شیثؑ ہوں۔ میں نوحؑ ہوں۔ میں ابراہیمؑ ہوں۔ میں اسحقؑ ہوں۔ میں اسمعیلؑ ہوں۔ میں یعقوبؑ ہوں۔ میں یوسفؑ ہوں۔ میں موسیٰؑ ہوں۔ میں داؤدؑ ہوں۔ میں عیسیٰؑ ہوں۔ اور آنحضرت ﷺ کے نام کا میں مظہر اتم ہوں۔ یعنی ظلی طور پر محمدؐ اور احمدؐ ہوں۔“ (حقیقۃ الوحی (۱۹۰۷ء) روحانی خزائن جلد ۲۲ صفحہ ۷۶ حاشیہ)

لیکن علمائے امت پر افسوس ہے کہ وہ اس عظیم امتی نبی پر کفر کے فتاویٰ لگانے میں مصروف رہے۔ غیر احمدی تو الگ رہے آج ہمارے بعض احمدی بھائی بھی امت محمدیہ میں ظاہر ہونے والے اس عظیم الشان امتی نبی کو محدث ثابت کرنے میں لگے ہوئے ہیں۔ ہمارے برادران جماعت احمدیہ لاہور نے اپنے رسالہ میں حضرت مرزا صاحبؒ کو غیر نبی ثابت کرنے کیلئے ۱۹۰۱ء کے بعد کے حوالوں میں آخری اور پندرہواں حوالہ یہ دیا ہے کہ!

”یہ الزام جو میرے ذمہ لگایا جاتا ہے کہ گویا میں ایسی نبوت جس سے مجھے اسلام سے کچھ تعلق باقی نہیں رہتا اور جسکے معنی یہ ہیں کہ میں مستقل طور پر اپنے تئیں ایسا نبی کہتا ہوں کہ قرآن شریف کی پیروی کی حاجت نہیں رکھتا اور اپنا علیحدہ قبلہ بناتا ہوں اور شریعت اسلام کو منسوخ کی طرح قرار دیتا ہوں۔ اور آنحضرت ﷺ کی اقتداء اور متابعت سے علیحدہ ہو جاتا ہوں۔ یہ الزام صحیح نہیں بلکہ ایسا دعویٰ نبوت کا میرے نزدیک کفر ہے۔ نہ آج سے بلکہ اپنی ہر ایک کتاب سے ہمیشہ سے یہی لکھتا آیا ہوں کہ اس قسم کی نبوت کا مجھے کوئی دعویٰ نہیں

اور یہ سراسر تہمت ہے۔“ (خط بنام اخبار عام ۲۳ مئی ۱۹۰۸ء۔ رسالہ ”آئین پاکستان اور مسلمان فرقہ احمدیہ“ ناشر، احمدیہ انجمن اشاعت اسلام لاہور صفحہ ۱۲)

حضرت مرزا صاحبؒ کے یہ الفاظ ہمیں بتا رہے ہیں کہ آپؐ کا کسی مستقل نبوت کا دعویٰ نہیں تھا اور پھر ساتھ ہی آپؐ نے مستقل نبوت کی تشریح بھی فرمادی کہ ”ایسی نبوت جسکے دعویٰ دار کو دین اسلام سے کچھ تعلق نہیں رہتا۔“ یہ الفاظ بتا رہے ہیں کہ حضرت مرزا صاحبؒ کو ایک دوسری نبوت کا دعویٰ تھا جس کا وعدہ اللہ تعالیٰ نے آنحضرت ﷺ کی پیروی میں مسلمانوں کو اپنے کلام میں بخشا ہوا ہے۔ اور جب قرآن کریم سے ثابت ہے کہ اللہ تعالیٰ نے اُمت محمدیہ کو نہ صرف نبوی انعام کا وعدہ بخشا ہوا ہے بلکہ اُسکے حصول کیلئے سورۃ فاتحہ میں دعا بھی سکھلائی ہے۔ تو پھر اگر اللہ تعالیٰ اپنے وعدہ کے مطابق کسی فرد اُمت کو یہ نعمت بخش دیتا ہے تو اس پر ناراض ہونے کی کیا ضرورت ہے۔؟ ہمارے برادران جماعت احمدیہ لاہور مانتے ہیں کہ حضرت مرزا صاحبؒ ایک سچے انسان تھے اور حضرت مرزا صاحبؒ تحریر فرماتے ہیں کہ!

”ہمارا دعویٰ ہے کہ ہم رسول اور نبی ہیں۔ دراصل یہ نزاع لفظی ہے خدا تعالیٰ جس کیساتھ ایسا مکالمہ مخاطبہ کرے جو بلحاظ کمیت و کیفیت دوسروں سے بڑھ کر ہو۔ اور اُس میں پیشگوئیاں بھی کثرت سے ہوں اُسے“ نبی،“ کہتے ہیں۔ یہ تعریف ہم پر صادق آتی ہے۔ پس ہم نبی ہیں۔“ (بدرج ۵۸۔ مارچ ۱۹۰۸ء جلد ۷ نمبر ۹ صفحہ ۲۲ کالم ۱)

حضرت بائے سلسلہ احمدیہ نے اپنی وفات سے صرف تین دن پہلے یعنی ۲۳ مئی ۱۹۰۸ء کو مندرجہ ذیل الفاظ لکھے اور آپکے یوم وصال یعنی ۲۶ مئی ۱۹۰۸ء کو اخبار عام میں آپؐ کے یہ الفاظ شائع ہوئے۔ ”سو میں خدا کے حکم کے موافق نبی ہوں اگر میں اس سے انکار کروں تو میرا گناہ ہوگا اور جس حالت میں خدا میرا نام نبی رکھتا ہے تو میں کیونکر انکار کر سکتا ہوں۔ میں اس پر قائم ہوں اُس وقت تک جو اس دنیا سے گزر جاؤں۔“ (اخبار عام ۲۶ مئی ۱۹۰۸ء)

ہمارے برادران جماعت احمدیہ لاہور کہتے ہیں کہ ہم حضرت مرزا صاحبؒ کو نبی نہیں مانتے۔ اب سوال یہ ہے کہ پھر وہ مانتے کیا ہیں۔؟ مدعی اپنی وفات سے تین دن پہلے یہ فرما رہے ہیں کہ ”سو میں خدا کے حکم کے موافق نبی ہوں اگر میں اس سے انکار کروں تو میرا گناہ ہوگا۔“ حضرت مرزا صاحبؒ کے اس دعویٰ نبوت کے انکار کے باوجود اگر کوئی کہتا ہے کہ میں حضرت مرزا صاحبؒ کو مانتا ہوں تو پھر ایسا ایمان کوئی ایمان نہیں ہے۔ ہاں دل کے خوش رکھنے کیلئے شاید یہ خیال اچھا ہو۔ ہمارے احباب جماعت لاہور حضرت مرزا صاحبؒ کو مجدد، محدث، مہدی و مسیح موعود تو مانتے ہیں۔ اب سوال یہ ہے کہ وہ جو مجدد، محدث، مہدی و مسیح موعود ہیں وہی فرما رہے ہیں کہ ”میں خدا کے حکم کے موافق نبی ہوں“ اور ساتھ قرآن کریم ہمیں ایک قسم کی اُمتی نبوت کی بشارت دے رہا ہو تو پھر کیا وہ مجدد، محدث، مہدی و مسیح موعود نعوذ باللہ جھوٹ بول رہا ہے۔؟ وہ ہرگز جھوٹ نہیں بول رہا۔ آج تک اُمت محمدیہ میں وہ واحد ایسا برگزیدہ انسان گزرا ہے جس نے اس موعود نبوت کو پایا جس کی بشارت سورۃ النساء کی آیت نمبر ۷۰ میں دی گئی ہے۔ احباب جماعت احمدیہ لاہور سے میری درخواست ہے کہ اگر آپؐ نے حضرت مرزا صاحبؒ کو ماننا ہے تو آپؐ انہیں وہ مانیے جو آپؐ کا دعویٰ تھا ورنہ کم از کم اپنے بنائے ہوئے عقائد جن کی قرآن مجید اور حضرت مرزا صاحبؒ کے الہامات میں کوئی سند نہیں ملتی آپؐ کی طرف منسوب نہ کیجئے۔ جیسا کہ میں ثابت کر آیا ہوں کہ حضرت مرزا صاحبؒ کا دعویٰ اُمتی نبی اور رسول ہونے کا تھا اور قرآن کریم آپکے اس دعویٰ کی تائید اور تصدیق فرماتا ہے۔ ہمارے برادران احمدیہ انجمن اشاعت اسلام لاہور کے بزرگ اصحاب کا حضرت مرزا صاحبؒ پر مکمل ایمان تھا اور احمدیت کی تخم ریزی کیلئے انہوں نے بہت سی قربانیاں دی تھیں۔ خاکسار بڑے ادب اور معذرت کیساتھ آپؐ سب سے بھی یہ استدعا کرتا ہے کہ آپؐ بھی حضرت مرزا صاحبؒ پر مکمل ایمان لائیں نہ کہ جزوی۔ بالفرض اگر حضرت مرزا صاحبؒ کا اُمتی نبوت و رسالت کا دعویٰ کسی شخص پر گراں گزرتا ہو تو پھر اُسے چاہیے کہ حضرت مرزا صاحبؒ کو محدث ثابت کرنے کے جھمیوں میں پڑنے کی بجائے سیدھی طرح آپؐ کی سچائی سے ہی منکر ہو جائے۔ دو کشتیوں میں قدم رکھنا کسی طرح بھی درست اور جائز نہیں۔

عقیدہ میں تبدیلی کا اعتراض

جیسا کہ میں پہلے ذکر کر چکا ہوں کہ جب اللہ تعالیٰ بذریعہ وحی کسی ولی یا نبی کا علم بدلتا ہے تو علم کے بدلنے سے اُس کا عقیدہ بھی بدل جاتا ہے اور ایسی عقیدہ کی تبدیلی شانِ ولایت یا شانِ نبوت پر کوئی جائزہ نہیں ہوتی۔ کچھ لوگ خیال کرتے ہیں کہ حضرت مرزا صاحبؒ کا ۱۹۰۱ء سے پہلے نبوت سے متعلق عقیدہ کچھ اور تھا جبکہ ۱۹۰۱ء کے بعد انہوں نے نبوت سے متعلق اپنا عقیدہ بدل لیا۔ جیسے میں بیان کر چکا ہوں کہ علم کے بدلنے سے عقیدہ بھی بدل جایا کرتا ہے اور یہ کوئی گناہ کی بات نہیں۔ مثلاً ۱۸۸۴ء تک حضرت بائے سلسلہ احمدیہ کا حیات مسیح ابن مریم کے متعلق وہی عقیدہ تھا جو کہ عامۃ المسلمین کا تھا اور اسکی براہین احمدیہ سے تصدیق ہوتی ہے۔ ۱۸۹۱ء میں اللہ تعالیٰ نے آپؐ پر حضرت مسیح ناصریؑ کی وفات کا انکشاف فرمادیا۔ آپؐ نے اس الہی انکشاف کی روشنی میں دوبارہ فرقانِ مجید کا مطالعہ فرمایا تو قرآن مجید نے بھی اس الہی انکشاف کی تصدیق فرمادی۔ اب شخصیت تو ایک ہی تھی لیکن الہی انکشاف کی روشنی میں وقت کیساتھ حیات مسیح ابن مریم کے متعلق اُس کا عقیدہ یا نظریہ بدل گیا اور یہ عقیدہ یا نظریہ کی تبدیلی آپکے کسی مُرید کیلئے جائز اعتراض نہ بنی۔ ۱۹۰۱ء سے پہلے حضرت بائے سلسلہ احمدیہ نے نبوت کے متعلق جس قسم کے عقیدے کا اظہار فرمایا تھا وہ اُس الہی علم کی روشنی میں فرمایا تھا جو ۱۹۰۱ء سے پہلے تک آپؐ کو حاصل

تھا۔ اسی طرح ۱۹۰۱ء کے بعد سے وفات تک آپؑ نے نبوت کے متعلق جس عقیدے کا اظہار فرمایا ہے وہ اُس الہی علم کی روشنی میں فرمایا تھا جو اللہ تعالیٰ نے ۱۹۰۱ء کے بعد آپؑ کو عطا فرمایا تھا۔ اور یہ کوئی جائے اعتراض نہیں کیونکہ ”ہر سخن وقتے و ہر نکتہ مقامے دارد“۔

قبر پر مجدد صد چہار دہم نام کے کتبہ کی دلیل

حضرت بائے سلسلہ احمدیہ کو محض مجدد ثابت کرنے کیلئے احباب جماعت احمدیہ لاہور ایک یہ دلیل دیتے ہیں کہ وفات کے بعد حضرت مرزا صاحبؑ کی قبر پر جو کتبہ لگایا گیا تھا اس پر آپؑ کے نام کیساتھ ”مجدد صد چہار دہم“ کے الفاظ لکھے گئے تھے۔ اُن کا خیال ہے کہ اگر حضرت مرزا صاحبؑ نبی ہوتے تو آپؑ کی وفات کے بعد آپؑ کی قبر پر آپؑ کے نام کیساتھ ”نبی“ کے الفاظ لکھنے چاہیے تھے۔؟

خاکسار جو باعرض کرتا ہے کہ کسی انسان کی وفات کے بعد اُس کی قبر پر کتبہ زندہ لوگ لگاتے ہیں۔ مرحوم تو اس وقت مرحوم ہوتا ہے۔ وہ اپنی قبر کے کتبہ کے درست یا غلط ہونے کے متعلق کوئی ریمارکس نہیں دے سکتا۔ لیکن اگر کوئی مرحوم اپنی زندگی میں اپنی تحریرات میں اپنے کسی ٹائٹل کا واضح ذکر کرنے کے علاوہ اپنے کسی اشتہار کے آخر پر اپنے نام کیساتھ یہ لکھ کر گئے ہوں کہ مشتم اللہ تعالیٰ کا نبی ہے تو پھر بعد از مرگ اُسکی قبر پر لکھے گئے ”مجدد صد چہار دہم“ کتبہ کی کیا اہمیت رہ جاتی ہے اور ہم ایسے کتبہ کو حجت کیسے قرار دے سکتے ہیں۔؟۔

”۱۹۰۲ء میں ایک صاحب پادری پگٹ نام نے اپنے گرجا میں وعظ کرتے ہوئے اچانک کہا کہ میں ہی انیوالامسح ہوں۔ کئی ایک نمازی جو گرجا میں موجود تھے۔ روتے ہوئے آگے بڑھے اور اُسکے آگے سجدہ کیا۔ جب اُسکے متعلق اخباروں میں خبر آئی۔ تو میں نے اُسے ایک خط لکھا۔ اور مزید حالات دریافت کیے۔ جب اُس کا خط اور اشتہارات میرے پاس پہنچے تو میں نے حضرت مسیح موعود علیہ الصلوٰۃ والسلام کی خدمت میں پیش کیے۔ اور حضورؑ نے فوراً ایک مختصر سا اشتہار لکھا۔ اور مولوی محمد علی صاحبؑ کو بھیجا کہ اس کو ترجمہ کر کے ولایت بھیج دو۔ اتفاقاً میں اُس وقت مولوی محمد علی صاحبؑ کے پاس اُنکے دفتر میں موجود تھا۔ جو مسجد مبارک کیساتھ کا چھوٹا کمرہ جانب مشرق ہے۔ اور ہم دونوں نے اُس اشتہار کو پڑھ کر دو باتوں کو خصوصیت کیساتھ نوٹ کیا۔ ایک تو یہ کہ حضرت صاحبؑ عموماً لمبے اشتہار لکھتا کرتے تھے۔ مگر یہ اشتہار صرف چند سطروں کا تھا۔ جو ایک چھوٹے سے صفحہ پر آگیا۔ دوم یہ کہ اسکے آخر میں حضورؑ نے اپنا نام اس طرح لکھا تھا:۔ **النَّبِیُّ مرزا غلام احمدؑ**۔ وہ اشتہار انگلستان کے اخباروں میں کثرت سے شائع ہوا۔ مگر پگٹ صاحبؑ نے اس کا کچھ جواب نہ دیا۔ بلکہ بالکل خاموش ہو گئے۔ اور پھر کبھی اپنے دعویٰ کا ذکر نہ کیا۔ اور خاموشی سے اپنی بقیہ زندگی بسر کی۔“ (ذکر حبیب صفحات ۱۰۶ تا ۱۰۷۔ از مفتی محمد صادق)

ہست او خیر الرسل خیر الانام - ہر نبوت را بروشد اختتام

احمدیہ انجمن اشاعت اسلام لاہور سے تعلق رکھنے والے ہمارے بھائی حضرت مرزا صاحبؑ کے غیر نبی ہونے کے ثبوت میں آپؑ کا تذکرہ بلا شعر پیش کرتے ہوئے فرماتے ہیں کہ حضرت مرزا صاحبؑ نے اپنے اس شعر میں فرمایا ہے کہ ”آنحضرت ﷺ خیر الرسل اور خیر الانام ہیں اور آپ ﷺ پر ہر قسم کی نبوت ختم ہو گئی ہے“۔ لہذا حضرت مرزا صاحبؑ نبی کس طرح ہو سکتے ہیں۔؟ خاکسار احباب جماعت احمدیہ لاہور سے درخواست کرتا ہے کہ بلاشبہ حضرت مرزا صاحبؑ نے اپنے اس شعر میں آنحضرت ﷺ کی بعثت کے بعد ہر قسم کی نبوت کے اختتام کا ذکر فرمایا ہے۔ اب غور طلب بات یہ ہے کہ حضرت مرزا صاحبؑ کے اس شعر میں ”ہر نبوت“ سے کیا مراد تھی۔؟ یاد رہے کہ جیسا میں پہلے حضرت مرزا صاحبؑ کے ارشادات کیساتھ یہ ثابت کر آیا ہوں کہ آپؑ امتی نبوت کے دعویدار تھے اور آپؑ کے اس دعویٰ کی سورۃ فاتحہ (آیات ۶-۷) سورۃ نساء (آیت ۷۰) اور سورۃ اعراف (آیت ۳۶) تصدیق کرتی ہیں۔ اس سے یہ قطعی طور پر ثابت ہو گیا کہ حضرت مرزا صاحبؑ کے اس شعر میں ”ہر نبوت را بروشد اختتام“ سے امتی نبوت کا خاتمہ مراد نہیں بلکہ اس سے آنحضرت ﷺ کی بعثت سے پہلے کے ہر نبی کی نبوت (آزاد نبوت جو کسی نبی کی پیروی سے نہیں ملتی تھی) مراد ہے۔ ہم جانتے ہیں کہ عالم اسلام میں ایک صدی قبل تک اس غلط عقیدہ نے رواج پکڑا ہوا تھا اور آج بھی یہ عقیدہ موجود ہے کہ حضرت مسیح ابن مریم ناصریؑ مجسم غضری زندہ آسمان پر بیٹھے ہوئے ہیں اور وہی آخری زمانے میں غلبہ اسلام کیلئے آسمان سے نزول فرمائیں گے۔ حضرت مرزا صاحبؑ نے اس غلط عقیدے کا بطلان کیا اور اُمت کو بتایا کہ حضرت مسیح ناصریؑ تو فوت ہو چکے ہیں۔ کوئی زندہ آسمان پر نہیں گیا اور نہ ہی کسی نے زندہ آسمان سے نازل ہونا ہے۔ آنحضرت ﷺ کی بعثت کے بعد جس طرح حضرت مسیح ناصریؑ کی نبوت کا زمانہ ختم ہو چکا ہے بالکل اسی طرح آنحضرت ﷺ کی بعثت کے بعد دیگر تمام سابقہ انبیاءؑ کی نبوتوں کے زمانے بھی ختم ہو چکے ہیں اور حضرت مرزا صاحبؑ کے اس مقدس شعر میں ”ہر نبوت را بروشد اختتام“ سے یہی مراد ہے نہ کہ بعثت محمدی ﷺ کے بعد نبوت کا مطلق خاتمہ۔

حضرت خلیفۃ المسیح اولؑ کا ایک حکیمانہ اور ناصحانہ ارشاد

حضرت مولانا نور الدین حضرت مہدی مسیح موعودؑ کے بزرگ ترین صحابی اور اپنے علم و فضل اور تقویٰ و طہارت میں عدیم المثال تھے۔ آپؑ نے حضورؐ کی سب سے پہلے بیعت کی تھی اور حضرت بائے سلسلہ احمدیہ بھی آپؑ کو اپنے خاص الخاص احباب میں شمار کرتے تھے۔ حضرت مولانا صاحب کا سلسلہ احمدیہ میں داخل ہونا حضورؐ کی دُعا کا نتیجہ تھا جیسا کہ آپؑ فرماتے ہیں: ”میں رات دن خدا تعالیٰ کے حضور چلا تا اور عرض کرتا تھا کہ اے میرے رب میرا کون ناصر و مددگار ہے۔ میں تنہا ہوں اور جب دُعا کا ہاتھ پے در پے اٹھا اور فضائے آسمانی میری دُعاؤں سے بھر گئی تو اللہ تعالیٰ نے میری عاجزی اور دُعا کو شرف قبولیت بخشا اور رب العالمین کی رحمت نے جوش مارا۔ اور اللہ تعالیٰ نے مجھے ایک مخلص صدیق عطا فرمایا۔۔۔۔۔ اس کا نام اسکی نورانی صفات کی طرح نور الدین ہے۔۔۔۔۔ جب وہ میرے پاس آکر مجھ سے ملا تو میں نے اُسے اپنے رب کی آیتوں میں سے ایک آیت پایا اور مجھے یقین ہو گیا کہ یہ میری اس دُعا کا نتیجہ ہے جو میں ہمیشہ کیا کرتا تھا اور میری فراست نے مجھے بتایا کہ وہ اللہ تعالیٰ کے منتخب بندوں میں سے ہے۔“ (آئینہ کمالات اسلام (۱۸۹۳ء) ترجمہ از عربی عبارات۔ روحانی خزائن جلد ۵ صفحہ ۵۸۱ تا ۵۸۳)

حضرت مہدی مسیح موعودؑ کی وفات کے بعد تمام جماعت احمدیہ نے متفقہ طور پر آپؑ کو خلیفہ المسیح اول منتخب کیا تھا۔ حضرت خلیفہ المسیح اولؑ کی وفات تک جماعت کے کسی بھی فرد کو خواہ وہ بعد ازاں قادیان گروپ میں شامل ہو یا لاہور گروپ میں آپکے علم اور تقویٰ پر کبھی اعتراض پیدا نہ ہوا۔ اُمت محمدیہ میں مسئلہ نبوت کے متعلق آپکا ایک اصولی موقف درج ذیل ہے۔ آپؑ فرماتے ہیں:-

”جب فتح اسلام توضیح مرام شائع ہوئیں تو ابھی میرے پاس نہ پہنچی تھیں اور ایک مخالف شخص کے پاس پہنچ گئی تھیں۔ اس نے اپنے ساتھیوں سے کہا دیکھو اب میں مولوی صاحب کو یعنی مجھے مرزا سے علیحدہ کیے دیتا ہوں۔ چنانچہ وہ میرے پاس آیا اور کہنے لگا کہ مولوی صاحب! کیا نبی کریم صلعم کے بعد بھی کوئی نبی آ سکتا ہے؟ میں نے کہا نہیں۔ اس نے کہا اگر کوئی نبوت کا دعویٰ کرے تو پھر؟ میں نے کہا تو پھر ہم یہ دیکھیں گے کہ کیا وہ صادق اور راستباز ہے یا نہیں۔ اگر صادق ہے تو بہر حال اسکی بات کو قبول کریں گے۔ میرا یہ جواب سن کر وہ بولا وہ مولوی صاحب آپ کا بونہی آئے۔ یہ قصہ سنا کر حضرت مولوی صاحب فرمایا کرتے تھے کہ یہ تو صرف نبوت کی بات ہے میرا تو ایمان ہے کہ اگر حضرت مسیح موعود صاحب شریعت نبی ہونے کا دعویٰ کریں اور قرآنی شریعت کو منسوخ قرار دیں تو بھی مجھے انکار نہ ہو کیونکہ جب ہم نے آپکو واقعی صادق اور منجانب اللہ پایا ہے تو اب جو بھی آپ فرمائیں گے وہی حق ہوگا اور ہم سمجھ لیں گے کہ آیت خاتم النبیین کے کوئی اور معنی ہو سکے۔“ (سیرت المہدی جلد اول صفحات ۸۱ تا ۸۲۔ روایت نمبر ۱۰۶)

یاد رہے کہ ممکن نہیں ہے کہ ایک شخص بیک وقت صادق بھی ہو اور اللہ تعالیٰ پر جھوٹ بھی بول رہا ہو۔ جب ایک شخص کا صادق ہونا بذریعہ قطعی دلائل یقینی طور پر ثابت ہو جائے تو پھر اُسکے دعویٰ میں مبین میکہ نکالنا دراصل اللہ تعالیٰ سے مقابلہ کر نیوالی بات ہے۔

گُن فیکون کی تجلی

میں نے قرآن کریم میں آٹھ (۸) مختلف مقامات پر اس مضمون کو مختلف پیرایوں میں پڑھا ہے کہ ”اِنَّمَا اَمْرُهُ اِذَا اَرَادَ شَيْئًا اَنْ يَقُولَ لَهُ كُنْ فَيَكُونُ“ (یسین: ۸۳) اس کا معاملہ تو یوں ہے کہ جب کبھی وہ یہ ارادہ کرتا ہے کہ فلاں چیز ہو جائے وہ اس کے بارے میں کہہ دیتا ہے کہ اس طرح ہو جائے اور وہ اسی طرح ہو جاتا ہے۔ ہم سب کا کامل یقین ہے کہ اللہ تعالیٰ کے ”گُن“ کے نتیجے میں کائنات کی ہر شے اپنے اپنے مفوضہ کام پر لگی ہوئی ہے۔ اللہ تعالیٰ کے جتنے بھی انبیاء و رسل اس دنیا میں تشریف لائے وہ سب اللہ تعالیٰ کے گُن کا نتیجہ تھے۔ الٰہی گُن کے بعد وہ سب ہدایت اور اصلاح کے کاموں پر مامور ہو گئے تھے۔ اگرچہ ان سب انبیاء و رسل کو اپنے وقت کے جابروں اور ظالموں کے آگے کھڑا کیا گیا تھا لیکن اسکے باوجود ان میں سے کوئی ایک رسول بھی اللہ تعالیٰ کے گُن کے آگے مزاحم نہ ہو سکا۔ خواہ یہ حضرت موسیٰ تھے یا حضرت عیسیٰ خواہ یہ حضرت محمد مصطفیٰ ﷺ تھے یا حضرت مرزا غلام احمد علیہم السلام۔ یہ سب ”گُن“ کے نتیجے میں اللہ تعالیٰ کی طرف سے تفویض کردہ مشن پر روانہ ہو گئے۔ وسط دسمبر ۱۸۸۳ء میں ایک مبارک سجدہ میں اللہ تعالیٰ نے اس عاجز پر بھی گُن فرما کر اُسے بطور غلام مسیح الزماں ایک اصلاحی مشن پر مامور فرما دیا۔ متذکرہ بالا برگزیدہ انسانوں نے اپنے وقتوں میں اپنی اپنی قوموں کو اپنی سچائی کے حق میں مختلف نوع کے عقلی اور نقلی دلائل دیئے لیکن ان رسولوں میں سے کسی ایک کو بھی قبول نہ کیا گیا۔ کسی کو جادوگر، کسی کو مجنون اور کسی کو یہ کہہ دیا گیا کہ اس نے نعوذ باللہ لایچو لیا کی وجہ سے مسیح موعود ہونے کا دعویٰ کر دیا ہے۔ الغرض جتنے منہ اتنی باتیں۔ دراصل اللہ تعالیٰ بطور آزمائش اپنے بزرگ رسولوں کی حقیقت اُنکی قوموں سے چھپائے رکھتا ہے۔ لوگ بظاہر نبی یا رسول کون رہے اور دیکھ رہے ہوتے ہیں لیکن اللہ تعالیٰ اُسکی سچائی ظاہری آنکھوں سے اوجھل کر دیتا ہے۔ جیسا کہ اللہ تعالیٰ فرماتا ہے۔

”وَ اِنْ تَدْعُوهُمْ اِلٰی الْهُدٰی لَا يَسْمَعُوْا وَ تَرٰهُمْ يَنْظُرُوْنَ اِلَيْكَ وَ هُمْ لَا يُبْصِرُوْنَ“ (اعراف- ۱۹۹) اور اگر تم ان کو ہدایت کی طرف بلاؤ تو وہ سن نہیں سکتے اور تو ان کو دیکھتا ہے کہ گویا وہ تجھے دیکھ رہے ہیں حالانکہ وہ (تجھے) نہیں دیکھ رہے۔

اور ایسا اس لیے کیا جاتا ہے کیونکہ اللہ تعالیٰ چاہتا ہے کہ اُسکے مقرر کردہ معیاروں کے مطابق اُسکے رسول کو پرکھا جائے۔ لیکن لوگ اپنے خود ساختہ معیاروں اور تصورات کے مطابق رسولوں کو پرکھتے ہیں اور جب وہ پیغامبران کے خود ساختہ معیاروں پر پورے نہیں اُترتے تو وہ اُن کا انکار کر دیتے ہیں۔ ایسی حالت میں متقیوں اور مطاہروں کو تو صادق کے پہچاننے میں کوئی زیادہ دقت محسوس نہیں ہوتی لیکن جو لوگ عصیّت کا لباس پہن کر کبر اور انا کے گھوڑے پر سوار ہوں انہیں کبھی کوئی رسول سچا نظر نہیں آیا کرتا۔ ہر رسول کے زمانے میں اُس کی قوم کا یہی خیال تھا کہ پہلے رسولوں کا انکار کر کے تو انکی قوموں نے واقعی غلطی کی تھی لیکن یہ مدعی (جو لوگوں کے سامنے ایک معمولی انسان کے رنگ میں موجود ہوتا ہے) پکا جھوٹا ہے۔ یہ کیسے اللہ تعالیٰ کا رسول یا مصلح موعود ہو سکتا ہے؟ رسولوں کے متعلق لوگوں کے اِس بے باکانہ رویہ کی وجہ سے اللہ تعالیٰ کو فرمانا پڑا!

”يَحْسِرَةُ عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ۔“ (یسین: ۳۱) ہائے افسوس بندوں پر کہ جب کبھی بھی اُن کے پاس کوئی رسول آتا ہے وہ اس کو حقارت کی نگاہ سے دیکھنے لگ جاتے ہیں۔

یہ سب بزرگ رسول اپنے اپنے وقتوں میں اِس واقعہ پر کڑھتے اور غم کرتے رہے کہ ہم جو کچھ کہہ رہے ہیں سچ کہہ رہے ہیں لیکن ہماری قوموں کو ہماری بات کی سمجھ کیوں نہیں آتی؟ سب سے بڑا اور بزرگ رسول اور فخر الانبیاء حضرت محمد مصطفیٰ ﷺ تھے۔ آپکی قوم نے بچپن سے ہی آپ ﷺ کو صادق اور آمین کا لقب دیا ہوا تھا۔ آپ ﷺ بھی اپنی قوم کے انکار اور نامناسب رویہ پر غم زدہ رہتے تھے۔ اللہ تعالیٰ اپنے حبیب ﷺ کو مخاطب کر کے فرماتا ہے:-

”فَلَعَلَّكَ بَاخِعٌ نَفْسِكَ عَلَىٰ آثَارِهِمْ إِنَّ لَّهُمْ يَوْمَئِذٍ الْحَدِيثَ آسَفًا۔“ (کہف: ۷) پس اگر وہ اِس عظیم الشان کلام پر ایمان نہ لائیں تو تُو اِن کے غم میں شدت افسوس کی وجہ سے اپنی جان کو ہلاکت میں ڈال دے گا۔

”وَاصْبِرْ وَمَا صَبْرُكَ إِلَّا بِاللَّهِ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ۔“ (نحل: ۱۲۸) اور (اے رسول) تو صبر سے کام لے اور تیرا صبر کرنا اللہ سے ہی ہے اور تو اِن پر غم نہ کھا۔ اور جو تدبیریں وہ کرتے ہیں انکی وجہ سے تکلیف محسوس نہ کر۔

”لَعَلَّكَ بَاخِعٌ نَفْسِكَ إِلَّا يَكُونُوا مُؤْمِنِينَ۔“ (شعراء: ۳) شاید تو اپنی جان کو ہلاکت میں ڈالے گا کہ وہ کیوں ایمان نہیں لاتے۔

جماعت احمدیہ کے دونوں گروپوں میں عقائد کی غلطیاں

پیشگوئی مصلح موعود اس بات کا قطعی ثبوت ہے کہ حضرت بائنے سلسلہ احمدیہ کی وفات کے بعد جماعت احمدیہ میں غلطیاں پیدا ہونی تھیں اور کچھ غلط عقائد نے جنم لینا تھا۔ آج جب ہم جماعت احمدیہ کے دونوں گروپوں کے عقائد کا تقویٰ اور دینانداری کیساتھ جائزہ لیتے ہیں تو ثابت ہوتا ہے کہ حضرت بائنے سلسلہ احمدیہ کی رحلت کے وقت جماعت احمدیہ میں بعض ایسے احباب موجود تھے جنہوں نے بعد ازاں نفسانی خواہشات کی پیروی کرنی تھی ۱۹۱۴ء کے بعد ان احباب نے اپنے اپنے گروپ بنا لیے۔ دونوں گروپوں کے رنگ لیڈر (Ringleader) مرزا بشیر الدین محمود احمد اور مولوی محمد علی صاحب تھے۔ یہ دونوں گروپ افراط اور تفریط کا شکار ہو گئے۔ دونوں گروپوں نے حضرت بائنے سلسلہ عالیہ احمدیہ کے عقائد میں کمی بیشی کر کے نعوذ باللہ آپ کے عقائد کو ٹھیک کرنا شروع کر دیا۔ ان دونوں گروپوں نے حضرت خلیفۃ المسیح اولؑ کی زندگی میں ہی ایک دوسرے کے خلاف برسرِ پیکار ہو کر اپنے اپنے ایجنڈے پر کام شروع کر دیا تھا۔ حضرت خلیفۃ المسیح اولؑ انہیں اپنی زندگی میں سمجھاتے بجاتے رہے اور یہ لوگ وقتی طور پر دُوب بھی جاتے تھے لیکن حضرت خلیفۃ المسیح کی نصائح کے باوجود یہ لوگ اپنی نفسانی خواہشات سے نجات نہ حاصل کر سکے۔ جماعتی افتراق کا آغاز حضرت خلیفۃ المسیح اولؑ کی وفات کے وقت ہوا جب ایک شخص نے نہایت مکاری اور عیاری کیساتھ خلافت احمدیہ پر قبضہ کر لیا۔ اِس واقعہ سے دل برداشتہ ہو کر اصحاب احمد کی اکثریت قادیان چھوڑ کر لاہور چلی گئی۔ بعد ازاں ان دونوں گروپوں نے افرادِ جماعت کو اپنی طرف مائل کرنے کیلئے بائنے سلسلہ کے عقائد حقہ میں کمی بیشی شروع کر دی۔ یہی وہ سنگین غلطیاں اور نفسانی فتنے تھے جن کی اصلاح کیلئے جماعت احمدیہ میں ایک مسیحائی نفس وجود کا وعدہ دیا گیا تھا۔ خاکسار درج ذیل سطور میں دونوں فریقوں کی چند بڑی اغلاط کی نشاندہی کرتا ہے۔

(۱) مرزا محمود احمد نے خلافت احمدیہ پر قبضہ صرف خلیفہ بننے کیلئے نہیں کیا تھا بلکہ اُسکے ارادے اور پروگرام بڑے خوفناک تھے۔ حصولِ خلافت کے بعد پیشگوئی مصلح موعود اُسکے نشانے پر تھی۔ مرزا محمود کیلئے ایک خاندانی خلافت قائم کرنے کی راہ میں صرف اور صرف پیشگوئی مصلح موعود ایک رو کاٹ تھی اور اُس نے ۱۹۴۴ء میں مصلح موعود کا دعویٰ کر کے اپنے زعم میں اِس رو کاٹ کو دور کر دیا۔ حالانکہ امر واقعہ یہ ہے کہ حضرت بائنے سلسلہ احمدیہ کا کوئی بھی فرزند بشمول مرزا محمود احمد پیشگوئی مصلح موعود کے دائرہ بشارت میں نہیں آتا۔ ہو سکتا ہے کہ قادیانی گروپ سے تعلق رکھنے والے کسی احمدی کو ”پیشگوئی مصلح موعود کے دائرہ بشارت میں نہیں آتا“ کے الفاظ کی سمجھ نہ آئی ہو کہ اس سے کیا مراد ہے؟ خاکسار ایک مثال کیساتھ اِس کی وضاحت کرتا ہے۔ ہم جانتے ہیں کہ آنحضرت ﷺ نے اپنی اُمت کو ایک مسیح موعود کی بشارت بخشی تھی۔ اب جب ہم کہتے ہیں کہ آنحضرت ﷺ کی بیان فرمودہ

اس پیشگوئی مسیح موعود کے دائرہ بشارت میں حضرت مسیح ابن مریم ناصری جن پر انجیل نازل ہوئی تھی اصالتاً نہیں آتے کیونکہ قرآن کریم تو انہیں وفات یافتہ قرار دے رہا ہے۔ تو اس کا جو مطلب ہے وہی مطلب اس کا ہے کہ حضرت بائبل سلسلہ احمدیہ کا کوئی بھی جسمانی فرزند بشمول مرزا بشیر الدین محمود احمد پیشگوئی مصلح موعود کے دائرہ بشارت میں نہیں آتا کیونکہ زکی غلام مسیح الزماں (مصلح موعود) کے تولد کی بشارت تو حضرت مہدی مسیح موعود کی نرینہ اولاد کے انقطاع کے بعد بھی ۶۔ ۷ نومبر ۱۹۰۰ء تک جاری رہتی ہے۔ لہذا خلیفہ ثانی صاحب کا دعویٰ مصلح موعود قطعی طور پر جھوٹا اور ایک عظیم دجل تھا جو جماعت احمدیہ میں نہ صرف پھیلا یا گیا بلکہ منوایا بھی گیا ہے۔ خاکسار یہاں اسکی تفصیل کو چھوڑتا ہے۔ اس سلسلے میں اگر کسی کو زیادہ معلومات درکار ہوں تو وہ میری ویب سائٹ (www.alghulam.com) پر ”خلیفہ ثانی کے دعویٰ مصلح موعود کا تجزیہ اور اسکی حقیقت“ پڑھ لے۔

(۲) ”احمدیہ انجمن اشاعت اسلام لاہور“ کا یہ موقف کہ مصلح موعود حضرت مرزا صاحب کا جسمانی فرزند نہیں تھا بلکہ وہ آپ کا کوئی روحانی فرزند ہے قطعی طور پر سچا ہے کیونکہ قرآن کریم اور حضور کے الہامات اس موقف کی تائید کرتے ہیں۔ جہاں تک مصلح موعود کے ظہور کا تعلق ہے تو اس معاملہ میں ”انجمن اشاعت اسلام لاہور“ کے خیالات حقائق پر مبنی نہیں ہیں۔ بقول مولوی محمد علی صاحب مصلح موعود ”تین صدیوں کو چار کرنے والا یا تین نسلوں کو چار کر نیا والا ہوگا۔“ یہ خیال بالکل غلط ہے کیونکہ بائبل جماعت کے الہام اور کلام میں اس خیال کے حق میں کوئی دلیل نہیں ملتی۔ ویسے بھی حضور جس مصلح موعود (زکی غلام) کو اپنا جسمانی فرزند خیال کر کے اپنی جسمانی اولاد میں ڈھونڈتے رہے اس کے متعلق آپ یہ کس طرح لکھ سکتے تھے کہ وہ تیسری اور چوتھی نسل یا تیسری اور چوتھی صدی کے بعد ظاہر ہوگا۔ ثانیاً۔ مولوی محمد علی صاحب کا یہ بھی خیال تھا کہ جب احمدیت عیسوی سلسلہ کی مانند تین سو سال کے بعد غالب آجائے گی تب اس غلبہ کے بعد وہ موعود مصلح ظاہر ہوگا۔ ایسا قیاس بھی صریحاً ایک مغالطہ ہے اور حضور کے کلام اور الہام میں اس کی کوئی سند تک نہیں ملتی۔ اور ایسے خیال سے مزید یہ سوال بھی پیدا ہوتا ہے کہ جب عیسوی سلسلہ کی طرح احمدیت (اسلام) دنیا میں غالب ہو جائے گی تو پھر اس غلبہ کے بعد مصلح موعود نے ظاہر ہو کر کیا کرنا ہے اور اس کے ظاہر ہونے کی کیا ضرورت ہوگی؟ اللہ تعالیٰ کے مجددین اور مصلحین اپنے وقت اور اپنے موسم پر آتے ہیں۔ ایسے نہیں ہوتا کہ جب کسی نے چاہا مصلح موعود بن کر بیٹھ گیا۔ ان لوگوں کو اللہ تعالیٰ اُس وقت مبعوث کرتا ہے جب جماعتوں اور اُمتوں میں غلط عقائد اور بگاڑ پیدا ہو جائیں۔ لوگوں کا اپنے خالق کیساتھ تعلق کمزور ہو جائے اور وہ سیدھے راستے سے بھٹک جائیں۔ جب اُمت یا جماعت ترقی کے عروج پر ہو اُس وقت کوئی مجدد یا مصلح موعود نہیں آیا کرتا۔

(۳) جیسا کہ میں اپنے مضامین میں یہ ذکر کر چکا ہوں کہ آنحضرت ﷺ کے فرمان کے مطابق ہر صدی کے سر پر مجددین کے مبعوث ہونے کا جو سلسلہ چلا آ رہا ہے اسی کے مطابق مصلح موعود نے بھی حضرت بائبل جماعت احمدیہ کے بعد آئندہ صدی ہجری یعنی پندرہویں صدہ ہجری کے سر پر مبعوث ہونا تھا۔ پندرہویں صدی ہجری کے آغاز میں اللہ تعالیٰ کی طرف سے ”پیشگوئی مصلح موعود کی حقیقت“ کا خاکسار پر اسی طرح انکشاف ہوا جس طرح چودھویں صدی ہجری کے آغاز میں بائبل جماعت احمدیہ پر ”پیشگوئی مسیح موعود کی حقیقت“ کا انکشاف ہوا تھا۔ جماعت احمدیہ میں پیشگوئی مصلح موعود کے ظہور کے متعلق یہی سچ ہے اور خاکسار آج اپنے دِل دعویٰ مصلح موعود کے ساتھ نہ صرف جماعت احمدیہ کے آگے کھڑا ہے بلکہ انہیں بلسلہ ”پیشگوئی مصلح موعود“ میثاق النبیین کا عہد بھی یاد دلا رہا ہے۔

(۴) جماعت احمدیہ قادیان گروپ نے یہ جو عقیدہ اختیار کیا ہوا ہے کہ اب خلیفہ کے ہوتے ہوئے کسی مجدد کے آنے کی ضرورت نہیں اور نہ ہی کسی مجدد نے آنا ہے۔ یہ قطعی طور پر ایک جھوٹا عقیدہ ہے جس میں کوئی صداقت نہیں۔ قادیانی گروپ کے بانی مرزا بشیر الدین محمود احمد صاحب کا ۱۹۲۱ء میں اُمت محمدیہ میں نبوت سے متعلق یہ عقیدہ تھا کہ:-

”یہ بھی یاد رکھو کہ مرزا صاحبؑ نبی ہیں اور بحیثیت رسول اللہ کے خاتم النبیین ہونے کے آپؑ کی اتباع سے آپؑ کو نبوت کا درجہ ملا ہے اور ہم نہیں جانتے کہ اور کتنے

لوگ یہی درجہ پائیں گے۔ ہم انہیں کیوں نبی نہ کہیں۔“ (آئینہ صداقت (۱۹۲۱ء) انوار العلوم جلد ۶ صفحہ ۱۲۴)

خلیفہ ثانی کا مندرجہ بالا فرمان اس پر دال ہے کہ ۱۹۲۱ء تک اُن کا یہ عقیدہ تھا کہ اُمت محمدیہ میں ایک صرف حضرت مرزا غلام احمدؑ ہی نہیں بلکہ پتہ نہیں اور کتنے لوگ اُمتی نبوت کا انعام پائیں گے۔ ۱۹۲۴ء کے بعد خلیفہ ثانی نے افراد جماعت کے ایمان میں یہ بات داخل کرنی شروع کر دی کہ خلیفہ کے ہوتے ہوئے نبی تو الگ رہے بغرض تجدید اب کوئی مجدد بھی نہیں آ سکتا۔ خلیفہ ثانی کا جماعت احمدیہ میں ختم مجددیت کا یہ باطل عقیدہ گھڑنا کیا جماعتی عقائد میں کمی بیشی نہیں ہے۔؟ حیرانی کی بات ہے کہ جماعت احمدیہ میں ایک مصلح موعود کی بشارت موجود ہے لیکن اسکے باوجود دن رات یہ جھوٹا اور گمراہ کن پروپیگنڈہ کیا جاتا ہے کہ خلیفہ کے ہوتے ہوئے کسی مجدد نے نہیں آنا اور نہ ہی کسی مجدد کی ضرورت ہے؟ افراد جماعت پر بھی افسوس ہے کہ اُن کے آگے دن رات اتنا بڑا جھوٹ بولا جاتا ہے اور وہ بیچارے ڈر کے مارے اس جھوٹ کو خاموشی کیساتھ سنتے چلے جا رہے ہیں اور ان میں سے کوئی جماعتی ارباب و اختیار سے یہ نہیں کہتا کہ خدا کا خوف کرو اور دین اسلام میں نئی نئی بدعتیں جاری نہ کرو۔؟ اُمت محمدیہ میں تو صرف نبوت کو ختم کیا گیا تھا لیکن جماعت احمدیہ قادیان گروپ نے کچھ مذموم مقاصد کی تکمیل کیلئے اپنے زُعم میں مجددیت کی صف لپیٹ کر دو چار قدم اور آگے بڑھائے ہیں۔ خلیفہ ثانی صاحب نے ۱۹۴۴ء میں ایک جھوٹا دعویٰ مصلح موعود کیوں کیا اور قادیانی گروپ کو ختم مجددیت کی ضرورت کیوں پیش آئی۔؟ اس کی تفصیل میرے دیگر مضامین میں موجود ہے۔

(۵) احمدیہ انجمن اشاعت اسلام لاہور کا یہ عقیدہ کہ حضرت بائے سلسلہ احمدیہ نبی نہیں تھے قطعاً غلط ہے۔ حضرت مرزا صاحبؒ بلاشبہ اُمتی نبی اور اُمتی رسول تھے۔ خاکسار اسکی مفصل وضاحت کر آیا ہے۔ یہاں اعادہ کی ضرورت نہیں۔ احمدیہ انجمن اشاعت اسلام سے تعلق رکھنے والے سارے اصحاب احمد حضرت بائے سلسلہ احمدیہ کی زندگی میں آپکے عقائد سے واقف تھے۔ یہ سارے اصحاب احمد آپ کو ۱۹۱۴ء تک اُمتی نبی اور اُمتی رسول مانتے رہے۔ لیکن بڑے افسوس کی بات ہے کہ ازاں بعد ان اصحاب احمد کا اختلاف ہوا مرزا محمود احمد سے لیکن جواب میں انہوں نے جوش میں آکر حضرت بائے سلسلہ احمدیہ کی نبوت پر حملہ کر دیا اور انہیں محدث ثابت کرنے لگے۔ اختلافات اُس وقت پیدا ہوتے ہیں جب تقویٰ کو چھوڑ کر نفسانی خواہشات کی پیروی کی جاتی ہے۔ یاد رہے کہ دنیا نہ کسی کو نبی بنا سکتی ہے اور اگر اللہ تعالیٰ اپنا یہ انعام اپنے کسی بندے کو بخش دیوے تو دنیا اُس سے یہ انعام چھین بھی نہیں سکتی۔ حضرت بائے سلسلہ احمدیہ اُمتی نبی اور اُمتی رسول تھے اور ہیں اور انشاء اللہ تعالیٰ بروز قیامت نہ صرف انبیاء و رسل کے معزز گروہ میں شامل ہونگے بلکہ اپنے آقا حضرت محمد مصطفیٰ ﷺ کیساتھ کھڑے ہونگے۔ فکر کرنی چاہیے اُن لوگوں کو جنہیں حضرت بائے سلسلہ احمدیہ پر ایمان لانا تو نصیب ہوا لیکن بعد ازاں وہ ڈمگ گئے۔

صدر انجمن احمدیہ کا قیام بطور مجلس انتخاب (Electoral College)

حضرت مہدی مسیح موعودؑ نے ۱۸۸۹ء میں ایک جماعت قائم کی اور اسے ”جماعت احمدیہ“ کا نام دیا۔ آپؑ نے اپنی وفات کے چند سال پہلے اپنے رسالہ ”الوصیت“ کے مطابق جنوری ۱۹۰۶ء میں ”صدر انجمن احمدیہ“ کے قیام کا اعلان فرمایا اور ساتھ ہی اسکے دیگر ممبران کے علاوہ حضرت مولانا نور الدین صاحبؒ کو اس انجمن کا صدر مقرر فرمادیا۔ مزید برآں رسالہ ”الوصیت“ کے ضمیمہ میں اس انجمن کو اپنا جانشین بھی قرار دیا۔ حضرت بائے سلسلہ احمدیہ اپنے قائم کردہ اس ادارے کے متعلق فرماتے ہیں:-

”میری رائے تو یہی ہے کہ جس امر پر انجمن کا فیصلہ ہو جائے کہ ایسا ہونا چاہیے اور کثرت رائے اس میں ہو جائے تو وہی رائے صحیح سمجھنا چاہیے۔ اور وہی قطعی ہونا چاہیے۔ لیکن اس قدر میں زیادہ لکھنا پسند کرتا ہوں کہ بعض دینی امور میں جو ہماری خاص اغراض سے تعلق رکھتے ہیں مجھ کو محض اطلاع دی جائے اور میں یقین رکھتا ہوں کہ یہ انجمن خلاف منشاء میری ہرگز نہیں کرے گی۔ لیکن صرف احتیاطاً لکھا جاتا ہے کہ شاید وہ ایسا امر ہو کہ خدا تعالیٰ کا اس میں کوئی خاص ارادہ ہو۔ اور یہ صورت صرف میری زندگی تک ہے اور بعد میں ہر ایک امر میں صرف انجمن کا اجتہاد ہی کافی ہوگا۔“ (مرزا غلام احمد عفی اللہ عنہ ۱۲- اکتوبر ۱۹۰۷ء بحوالہ حقیقت اختلاف مولوی محمد علی صاحب صفحہ ۷۶)

حضرت خلیفۃ المسیح اولؑ نے مورخہ ۱۵- اکتوبر ۱۹۰۹ء کو اپنے خطبہ عید الفطر میں حضرت بائے سلسلہ احمدیہ کے تصنیف کردہ ”رسالہ الوصیت“ کی حقیقت پر یوں اظہار خیال فرمایا:-

”حضرت صاحب کی تصنیف میں معرفت کا ایک نکتہ ہے وہ میں تمہیں کھول کر سناتا ہوں۔ جس کو خلیفہ بنانا تھا اُس کا معاملہ تو خدا کے سپرد کر دیا اور اُدھر چودہ اشخاص کو فرمایا کہ تم ہیئت (بحیثیت- ناقل) مجموعی خلیفۃ المسیح ہو۔ تمہارا فیصلہ قطعی فیصلہ ہے اور گورنمنٹ کے نزدیک بھی وہی قطعی ہے۔ پھر ان چودہ کے چودہ کو باندھ کر ایک شخص کے ہاتھ پر بیعت کرادی کہ اسے اپنا خلیفہ مانو اور اس طرح تمہیں اکٹھا کر دیا۔ پھر نہ صرف چودہ کا بلکہ قوم کا میری خلافت پر اجماع ہو گیا۔ اب جو اجماع کا خلاف کر نیوالا ہے وہ خدا کا مخالف ہے۔ چنانچہ فرمایا وَتَبَعَ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّى وَنُصْلِهِ جَهَنَّمَ وَسَاءَ ثَمَاصِيرًا (النساء: ۱۱۶)۔ میں نے الوصیت کو خوب پڑھا ہے۔ واقعی چودہ آدمیوں کو خلیفۃ المسیح قرار دیا ہے اور انکی کثرت رائے کے فیصلہ کو قطعی فرمایا۔ اب دیکھو کہ انہی متقیوں نے جن کو حضرت صاحب نے اپنی خلافت کیلئے منتخب فرمایا اپنی تقویٰ کی رائے سے، اپنی اجماعی رائے سے ایک شخص کو اپنا خلیفہ و امیر مقرر کیا اور پھر نہ صرف خود بلکہ ہزار ہا ہزار لوگوں کو اسی کشتی پر چڑھایا جس پر خود سوار ہوئے۔ تو کیا خدا تعالیٰ ساری قوم کا بیڑا غرق کر دے گا؟ ہرگز نہیں۔ پس تم کان کھول کر سنو۔ اگر اب اس معاہدہ کے خلاف کرو گے تو فَاَعْقَبَهُمْ نِفَاقًا فِی قُلُوبِهِمْ (التوبہ: ۷۷) کے مصداق بنو گے۔ میں نے تمہیں یہ کیوں سنایا؟ اس لئے کہ تم میں بعض نا فہم ہیں جو بار بار کمزوریاں دکھاتے ہیں۔ میں نہیں سمجھتا کہ وہ مجھ سے بڑھ کر جانتے ہیں۔ (خطبات نور- صفحہ ۴۱۹)

حضرت خلیفۃ المسیح اولؑ نے اپنے ان الفاظ میں ”صدر انجمن احمدیہ“ کو بڑے واضح الفاظ میں خلیفہ کے چناؤ کیلئے ”مجلس انتخاب“ قرار دیا ہے۔ اب بعد ازاں جماعت احمدیہ قائم تھی اور حضرت خلیفۃ المسیح اولؑ بھی موجود تھے۔ تبلیغ اسلام کیلئے جماعتی علماء کے علاوہ حضرت بائے سلسلہ احمدیہ کے جاری کردہ دو اخبارات (الحکم اور البدر) اور رسالہ ریویو آف ریلیجنز (Review of Religions) بھی موجود تھے۔ علاوہ ازیں اعلیٰ کلمہ اسلام، اشاعت توحید اور خلیفہ کے چناؤ کیلئے آپؑ نے ”صدر انجمن احمدیہ“ کے نام سے ایک مقتدر ادارہ بھی قائم فرمادیا تھا۔ اب سوال یہ ہے کہ یہ سب کچھ ہوتے ہوئے حضرت مہدی مسیح موعودؑ کی قائم کردہ ”صدر انجمن احمدیہ“ کے بالمقابل مرزا بشیر الدین محمود احمد صاحب کو اوائل ۱۹۱۱ء میں جماعت احمدیہ میں ہی ایک ”انجمن انصار اللہ“ بنانے کی ضرورت کیوں پڑی؟ مضمون کی طوالت کے خوف سے میں صرف یہ کہہ کر کہ ”انجمن انصار اللہ“ کا قیام دراصل احمدیت کے کبائے میں محمودیت کا آغاز تھا اس سوال کا جواب معزز قارئین کی فہم و فراست پر چھوڑتا ہوں!۔ کافی ہے سوچنے کو اگر اہل کوئی ہے

آخری گزارش

خاکسار جماعت احمدیہ (قادیان گروپ) میں ایک اُن پڑھ اور غریب خاندان میں پیدا ہوا۔ اپنے مرحوم والد کو تو میں نے دیکھا نہیں کیونکہ میری پیدائش کے چھ ماہ بعد ہی وہ انتقال فرما گئے تھے۔ ہاں ہوش سنبھالتے ہی اپنوں اور غیروں کی زبان سے محترم والد صاحب کی نیکی، بزرگی اور تقویٰ کا ذکر ضرور سنا تھا۔ بچپن سے میرے بھی وہی عقائد تھے جو جماعت احمدیہ قادیان گروپ کے ہیں۔ میں نے وسط دسمبر ۱۹۸۳ء تک کسی تکلف کے بغیر لا پرواہی کی زندگی گزاری ہے اور اسکی وجہ یہ تھی کہ تیس (۳۰) سال کی عمر تک میری زندگی میں کبھی خواب و خیال میں بھی یہ نہیں آیا تھا کہ آئندہ زمانے میں اللہ تعالیٰ مجھے اپنی رحمت اور قدرت کا نشان بنائو والا ہے۔ وسط دسمبر ۱۹۸۳ء کو بروز جمعۃ المبارک ایک مبارک سجدہ میں اللہ تعالیٰ نے اس عاجز پر بھی گُن فرما کر مجھے بطور غلام مسیح الزماں ایک روحانی اور اصلاحی مشن پر مامور فرما دیا۔ ۱۹۸۳ء سے لے کر ۱۹۹۳ء تک میں نے اس حقیقت کو سوائے اپنے چند قریبی اور ذمہ دار افراد کے کسی کو نہ بتایا۔ مارچ ۱۹۹۳ء کے بعد میں نے اپنا یہ مقدمہ (دعویٰ) بالواسطہ خلیفہ المسیح الرابعی مرزا طاہر احمد کے آگے رکھا۔ خلیفہ رابع صاحب میرے مدلل دعویٰ کو پڑھ کر بہت طیش میں آگئے اور انہوں نے پریشانی میں مجھ پر مختلف قسم کے الزامات لگانے شروع کر دیئے۔ اگر کوئی فرد جماعت اللہ تعالیٰ اور اُسکے رسول ﷺ کے فرمان کے مطابق خلیفہ المسیح سے کوئی مدلل سوال پوچھے تو جواب میں بغیر کسی دلیل کے اُسکے سوال کو شیطانی وساوس اور پیغامیوں والا فتنہ قرار دینا چاہتی داری؟ خلیفہ صاحب میرا مدلل دعویٰ تو جھٹلانہ سکے لیکن مجھے ڈرانے اور دبانے کی کوشش شروع کر دی۔ اس خلیفہ کو شاید یہ نہیں پتہ تھا کہ جن لوگوں کو اللہ تعالیٰ کسی کام کیلئے مامور فرما دے تو وہ سیاسی اور مذہبی پندتوں سے ڈرانہیں کرتے۔ مرزا طاہر احمد کو اپنی زندگی میں میری سچائی کا ادراک ہو چکا تھا لیکن اُس بیچارے کیلئے مسئلہ یہ تھا کہ محمودی خاندان نے آٹھ دہائیوں میں خلافت کے نام پر جو گدی قائم کی تھی وہ اُس گدی سے کیسے دستبردار ہوتا؟ میں نے دس سال (۱۹۹۳ء سے لے کر ۲۰۰۳ء) تک اپنا مقدمہ افراد جماعت سے دو (۲) وجوہات کی بنا پر چھپائے رکھا۔

(اولاً) یہ کہ ایک احمدی مدعی کے مقدمہ کا براہ راست اُسی شخص سے تعلق ہے جو اپنے آپ کو خلیفہ المسیح کہلاتا ہے کیونکہ باقی جماعت تو اُسکے ہاتھ پر بیعت کیے ہوئے ہے۔ خلفاء کا م صرف نمازیں پڑھانا، جلسے جلوسوں میں تقریریں کرنا اور سالانہ جلسہ پر جماعت کے آگے مالی بجٹ پیش کر دینا ہی نہیں ہوتا۔ یہ کام تو کوئی غیر خلیفہ بھی کر سکتا ہے۔ احمدی خلیفہ کا سب سے اہم کام یہ تھا اور ہونا چاہیے کہ اگر اُسکے وقت میں کوئی مدعی ظاہر ہو کر اپنا کوئی مدلل دعویٰ اُسکے آگے پیش کرے اور اُس سے راہنمائی بھی مانگے تو منصب خلافت کا یہ تقاضا ہے کہ خلیفہ صاحب اُس مدعی کے دعویٰ پر تقویٰ، دیانتداری اور انصاف کیساتھ غور و فکر کریں۔ مدعی یا تو سچا ہوگا یا پھر کسی غلط فہمی کا شکار۔ تیسری کسی صورت کا امکان نہیں۔ اگر بالفرض کوئی احمدی مدعی کسی غلط فہمی میں مبتلا ہے تو خلیفہ صاحب پر فرض ہے کہ وہ بذریعہ دلائل (نہ کہ جبر کیساتھ) اُسکی غلط فہمی کو دور کریں کیونکہ یہ اُس کی ذمہ داری ہے نہ کہ جماعت احمدیہ کے کسی مخالف یا منکر کی۔ اور اگر احمدی مدعی سچا ہے تو پھر یہ اُس خلیفہ کا کام ہے کہ مدعی کی سچائی کا اعلان کر کے نہ صرف مدعی کو بلکہ پوری جماعت کو آزمائش سے بچائے۔ لیکن افسوس سے کہتا ہوں کہ جن خلفاء نے قرآنی تعلیم کے برخلاف پہلے ہی افراد جماعت کی یہ تربیت کر رکھی ہو کہ چونکہ خلیفہ کو خدا بناتا ہے لہذا خلیفہ کے ہوتے ہوئے کوئی مجدد یا مصلح نہیں آسکتا تو پھر ایسے باطل عقائد گھڑنے والے خلیفوں سے کیا خیر کی توقع ہو سکتی ہے؟

(ثانیاً) جس قسم کی جماعت کی حالت بنادی گئی ہے اس میں خلیفہ کے ہوتے ہوئے خواہ وہ نام ہی کا خلیفہ کیوں نہ ہو میں اذن الہی کے بغیر اپنے مقدمہ کو عام پبلک میں ظاہر کر کے اللہ تعالیٰ کی ناراضگی کو مول نہیں لینا چاہتا تھا۔ اذن الہی کے بعد میں نے اپنا مفصل تحریری دعویٰ غلام مسیح الزماں ۱۰ جون ۲۰۰۲ء کو خلیفہ المسیح الرابعی کی خدمت میں بھیجا تھا اور ساتھ ہی اُن سے یہ بھی کہا تھا کہ بیشک میرے دعویٰ کو افراد جماعت پر ظاہر کر دیں۔ ڈرجھوٹے کو ہونا چاہیے تھا نہ کہ سچے کو۔ لیکن خلیفہ رابع صاحب نے نہ صرف اپنی زندگی کے آخری لمحہ تک میرے دعویٰ غلام مسیح الزماں کو عام احمدیوں سے چھپائے رکھا بلکہ درپردہ مختلف طریقوں سے اپنی خاندانی گدی کی حفاظت کیلئے اپنے کسی رشتہ دار کو خلیفہ بنانے کی سازشوں میں بھی مصروف رہا۔ میرا تحریری دعویٰ غلام مسیح الزماں موصول ہونے کے تین ہفتہ بعد یہ محمودی خلیفہ میری سچائی کی تاب نہ لا کر بالآخر ۵ جولائی ۲۰۰۲ء کے خطبہ جمعہ کے دوران ڈاؤن پر گر پڑا۔ میں اس واقعہ کو اپنی سچائی کا ایک نشان سمجھتا ہوں اور اللہ تعالیٰ نے اس واقعہ کو جماعتی تاریخ میں بذریعہ ایم ٹی اے ہمیشہ ہمیش کیلئے ریکارڈ کروا دیا ہے۔ میں یہ جو بتا رہا ہوں اگر کسی احمدی کو اس میں کوئی شک ہو تو وہ میرے سارے خطوط اور خلیفہ المسیح الرابعی کے جوابات میری ویب سائٹ پر پڑھ سکتا ہے اور اگر میں نے اپنی خط و کتابت میں کسی بات کو چھپایا ہو تو بیشک جماعت احمدیہ قادیان گروپ اپنی ویب سائٹ www.alislam.com پر اس کو ظاہر کر دے۔

افراد جماعت سے میری گزارش ہے کہ خواہ یہ جماعت احمدیہ قادیان ہو یا احمدیہ انجمن اشاعت اسلام لاہور ہم سب ایک ہی روحانی وجود (مہدی و مسیح موعود) کی روحانی اولاد ہیں۔ آپ فرماتے ہیں: ”تم آپس میں جلد صلح کرو اور اپنے بھائیوں کے گناہ بخشو۔ کیونکہ شریر ہے وہ انسان کہ جو اپنے بھائی کیساتھ صلح پر راضی نہیں۔ وہ کاٹا جائے گا کیونکہ وہ تفرقہ ڈالتا ہے۔ تم اپنی نفسانیت ہر ایک پہلو سے چھوڑ دو اور باہمی ناراضگی جانے دو۔ اور سچے ہو کر چھوٹے کی طرح تذلل اختیار کرو تا تم بخشے جاؤ۔ نفسانیت کی فربہی چھوڑ دو کہ جس

دروازے کیلئے تم بلائے گئے ہو اُس میں سے ایک فربہ انسان داخل نہیں ہو سکتا۔ کیا ہی بد قسمت وہ شخص ہے جو ان باتوں کو نہیں مانتا جو خدا کے منہ سے نکلیں اور میں نے بیان کیں۔ تم اگر چاہتے ہو کہ آسمان پر تم سے خدا راضی ہو تو تم باہم ایسے ہو جاؤ جیسے ایک پیٹ میں سے دو بھائی۔ تم میں سے زیادہ بزرگ وہی ہے جو زیادہ اپنے بھائی کے گناہ بخشا ہے۔ اور بد بخت ہے وہ جو ضد کرتا ہے اور نہیں بخشا۔ سو اُس کا مجھ میں حصہ نہیں۔“ (کشتی نوح (۱۹۰۲ء) روحانی خزائن جلد ۱۹ صفحہ ۱۲-۱۳)

(۱) جماعت احمدیہ قادیان گروپ کا خیال ہے کہ پیشگوئی مصلح موعود کے مصداق مرزا بشیر الدین محمود احمد تھے جبکہ امر واقعہ یہ ہے کہ وہ موعود مصلح نہیں تھے بلکہ وہ از خود مصلح موعود بنے ہوئے تھے۔ خلیفہ ثانی کا پیشگوئی مصلح موعود کا مصداق ہونا تو دور کی بات ہے وہ اور اُسکے تمام جسمانی بھائی پیشگوئی مصلح موعود کے دائرہ بشارت میں نہیں آتے۔

(۲) احمدیہ انجمن اشاعت اسلام لاہور سے میری درخواست ہے کہ مصلح موعود یعنی غلام مسیح الزماں نے تین صدیوں یا تین نسلوں کے بعد ظاہر نہیں ہونا تھا بلکہ جیسا کہ میں پہلے بیان کر آیا ہوں اُس زکی غلام مسیح الزماں نے حضرت بائے سلسلہ عالیہ احمدیہ کے بعد آئندہ صدی ہجری یعنی پندرھویں صدی ہجری کے سر پر ظاہر ہونا تھا۔

خاکسار اس وقت نہ تو جماعت احمدیہ قادیان کا نمائندہ ہے اور نہ ہی احمدیہ انجمن اشاعت اسلام لاہور کا نمائندہ بلکہ حضرت مہدی و مسیح موعود کا وہی موعود زکی غلام ہے جس کی بشارت اللہ تعالیٰ نے حضرت بائے سلسلہ احمدیہ کو ۲۰ فروری ۱۸۸۶ء کی الہامی ”پیشگوئی مصلح موعود“ میں فرمائی تھی۔ میرا یہ خالی دعویٰ نہیں ہے۔ خالی دعویٰ تو کوئی بھی کر سکتا ہے۔ میں اپنے دعویٰ کی بنا اللہ تعالیٰ کی طرف سے عطا کردہ ایک موعود روشن دلیل اور بین ثبوت پر رکھتا ہوں۔ جماعت احمدیہ کے دونوں گروپوں میں دیگر اختلافات کیساتھ ساتھ ایک اختلاف پیشگوئی مصلح موعود کے بارے میں بھی ہے۔ ارشادِ بانی ہے۔

”فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَٰلِكَ خَيْرٌ وَأَحْسَنُ تَأْوِيلًا۔“ (النساء: ۶۰) اے مسلمانو! اگر کسی بات میں تم میں باہم نزاع واقعہ ہو تو اس امر کو فیصلہ کیلئے اللہ اور رسول کے حوالہ کرو اگر تم اللہ اور آخری دن پر ایمان لاتے ہو تو یہی کرو کہ یہی بہتر اور احسن تاویل ہے۔

اللہ تعالیٰ نے آیت موصوفہ بالا میں مسلمانوں کو نصیحت فرمائی ہے کہ اگر تم میں کوئی دینی اختلاف پیدا ہو جائے تو اسے فیصلہ کیلئے تم اللہ اور اس کے رسول کی طرف رجوع کرو۔ اے افرادِ جماعت! مخالفین تو ہم کو غیر مسلم قرار دے رہے ہیں لیکن ہم صمیم قلب سے یقین رکھتے ہیں کہ ہم بفضل اللہ تعالیٰ سچے اور حقیقی مسلمان ہیں اور اُس عظیم الشان قرآن کے پیروکار ہیں جو حضرت محمد مصطفیٰ ﷺ کے صافی قلب پر نازل ہوا تھا۔ خاکسار متذکرہ بالا ارشادِ بانی کے مطابق افرادِ جماعت احمدیہ قادیان اور احمدیہ انجمن اشاعت اسلام لاہور کو تمام اختلافی امور کے فیصلہ کیلئے اللہ تعالیٰ اور اس کے رسول ﷺ کی طرف بلاتا ہے۔ اگر ہم مسلمان ہیں تو کیا میں اُمید رکھوں کہ آپ سب اللہ تعالیٰ کے متذکرہ بالا حکم کی اطاعت کرتے ہوئے

میری اس درخواست پر ضرور غور فرماؤ گے؟۔

دوستو! نظر خدا کیلئے - سید الخلق مصطفیٰ کیلئے

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

خاکسار

عبدالغفار جنبہ / کیل - جرمنی

مورخہ ۲۸ - جون ۲۰۰۸ء

☆☆☆☆☆